


بِسْمِ اللَّهِ الرَّحْمَنِ الرَّحِيمِ  
وَالَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا

# دُرود و سلام بر خیر انام




4341/1


مؤلفہ: مولانا ابوالنصر منظور احمد شاہ صاحب بانی و شیخ الحدیث جامعہ فریدیہ ساہیوال



۱۱۱



الصَّلَاةُ وَالسَّلَامُ عَلَيْكَ يَا سَيِّدِي يَا رَسُولَ اللَّهِ  
يَا سَاكِنِي أَكْنَافَ طَيْبَةِ كُلِّكُمْ  
إِلَى الْقَلْبِ مِنْ أَجْلِ الْحَبِيبِ حَبِيبِ





بِسْمِ اللَّهِ الرَّحْمَنِ الرَّحِيمِ

87660



~~87660~~

نام کتاب — درود و سلام  
تالیف — حضرت علامہ مولانا ابوالنصر منظور احمد شاہ صاحب  
پروف ریڈنگ — مفتی محمد منظر فریدی شاہ  
عبد القدیر فریدی  
ناشر — مکتبہ نظامیہ جامعہ فریدیہ ساہیوال  
کتابت — عبدالحبیب رطارق خوشنویس  
بار اول اپریل ۱۹۹۵ء - ۱۰۰۰ — بار دوم جون ۱۹۹۵ء - ۱۰۰۰  
بار سوم جولائی ۱۹۹۵ء - ۱۰۰۰ — بار چہارم اگست ۱۹۹۵ء - ۱۰۰۰

مطبع —

فریدیہ پرنٹنگ پریس لیاقت چوک ساہیوال فون ۴۲۶۸۵


برائے ایصالِ ثواب

حاجی محمد حسن چشتی (مرحوم) رحمۃ اللعالمین فری ہسپتال  
ویپالپور روڈ اوکاڑہ فون ۵۱۲۶۹۲

ملنے کا پرستہ

مکتبہ نظامیہ جامعہ فریدیہ ساہیوال





# فہرست مضامین

| صفحہ | مضامین                         | صفحہ | مضامین                           |
|------|--------------------------------|------|----------------------------------|
| ۱۹   | درد شریف صدقہ کے حکم میں       | ۶    | غرضِ تالیف                       |
| ۱۹   | لفاق سے پاک                    | ۷    | سببِ تالیف                       |
| ۱۹   | ستر ہزار کو معافی مل گئی       | ۸    | اس عنوان پر لکھی گئی کتابیں      |
| ۲۰   | دعا کے بدلے شفاعت              | ۹    | جن کتب سے استفادہ کیا گیا        |
| ۲۱   | وسیلہ کی دعا نجات کا سبب       | ۱۰   | افستاجیہ                         |
| ۲۱   | درد شریف پڑھنے پر شفاعت لازم   | ۱۰   | بکھرے موتی                       |
| ۲۲   | ظالم سے نجات مل گئی            | ۱۳   | ایک کے بدلہ دس                   |
| ۲۲   | میں شفاعت کروں گا              | ۱۳   | دس گناہ معاف دس درجے بلند        |
| ۲۲   | تمام دکھوں کی کفایت            | ۱۳   | ایک کے بدلے ستر                  |
| ۲۳   | چہرہ روشن ہو گیا               | ۱۵   | خدا کی طرف سے سلام               |
| ۲۴   | جنت کا مشاہدہ                  | ۱۵   | قریب ہونے کا معیار               |
| ۲۴   | دوزخ سے نجات                   | ۱۶   | ایک کے بدلے سو                   |
| ۲۴   | اندوہ قیامت سے آزاد            | ۱۶   | ستر فرشتے ہزار دن مصروف          |
| ۲۵   | اندھیرے میں نور                | ۱۷   | پسندیدہ درد شریف                 |
| ۲۵   | مشکلات کا حل                   | ۱۷   | درد شریف صدقِ دل سے پڑھا جائے    |
| ۲۵   | ستر ہزار فرشتوں کا صلوة و سلام | ۱۸   | فرشتے جو ابا درد شریف بھیجتے ہیں |
| ۲۶   | عرشِ الہی کے سایہ میں          | ۱۸   | ستر ہزار فرشتے درد بھیجتے ہیں    |
| ۲۶   | درد شریف سے پہچان ہوگی         | ۱۸   | خدا نظرِ کرم سے دیکھتا ہے        |



| صفحہ | مضامین                          | صفحہ | مضامین                       |
|------|---------------------------------|------|------------------------------|
| ۳۵   | میرا زیادہ قریبی                | ۲۷   | ذلیل آدمی                    |
|      | اللہ کا نبی زندہ ہے رزق         | ۲۷   | گھر میں جلوہ گری             |
| ۳۶   | دیا جاتا ہے                     | ۲۸   | فوراً شفا ملی                |
| ۳۶   | جواہرات پچھاؤ کئے جاتے ہیں      | ۲۸   | بخیل آدمی                    |
| ۳۷   | اسی برس کے گناہ معاف ہوں گے     | ۲۹   | جنت کا راستہ بھول گیا        |
| ۳۷   | اللہ تعالیٰ نے مجھے بخش دیا     | ۲۹   | بد نصیب محفل                 |
| ۳۷   | سو حاجتیں پوری ہوں گی           | ۲۹   | مردار سے زیادہ بدبو          |
| ۳۸   | درود شریف کے بعد دعا قبول ہوئی  | ۳۰   | درود شریف نہ پڑھنا ظلم ہے    |
|      | درود شریف پڑھنے سے غم دور       | ۳۰   | بخیل ترین انسان              |
| ۳۸   | ہو جاتے ہیں                     | ۳۰   | عاقبت خراب آدمی              |
| ۳۹   | فرشتوں کا امام                  | ۳۱   | جہنمی آدمی                   |
| ۳۹   | قبر میں حسین شخصیت              | ۳۱   | وہ بد بخت ہے                 |
| ۴۰   | درود شریف کا وزن                | ۳۲   | قدم قدم پر درود شریف         |
| ۴۱   | درود شریف کے باعث زیارت ہوئی    | ۳۳   | قیامت کے دن عرش کے سایہ میں  |
| ۴۱   | زیارت کیلئے محدث ہلوی سے منقول  | ۳۳   | موت کی تلخی سے نجات          |
| ۴۲   | زیارت کیلئے امام سخاوی سے منقول | ۳۳   | جہالت وائی اور رزق میں برکت  |
|      | غوث اعظم اور سید احمد دہلوان    | ۳۴   | درود شریف لکھنے پر انعام     |
| ۴۳   | کافر مان                        | ۳۴   | فرشتے صبح و شام دعا کرتے ہیں |
| ۴۳   | حلق مشکلات                      | ۳۴   | دعا جاری رہے گی              |
| ۴۴   | قرب الہی کے لئے                 | ۳۵   | جمعہ کے دن درود کثرت سے پڑھو |



| صفحہ | مضامین                           | صفحہ | مضامین                           |
|------|----------------------------------|------|----------------------------------|
| ۴۲   | انوار و برکات کی چابی            | ۴۵   | علی گفتگو                        |
| ۴۳   | ہمنشین مصطفیٰ صلی اللہ علیہ وسلم |      | درد شریف پڑھنا صدقہ سے           |
| ۴۴   | سب سے زیادہ پڑھا گیا وظیفہ       | ۴۶   | افضل ہے                          |
| ۴۴   | حافظ ابوالیمن کا نذرانہ          | ۴۷   | بیداری میں زیارت                 |
| ۴۶   | ابو عبد اللہ کا نذرانہ عقیدت     | ۴۸   | دو نبیوں کی روایت                |
| ۴۶   | ابو سعید کا نذرانہ عقیدت         | ۴۸   | کنواں اہل پڑا                    |
| ۴۷   | ابو حفص کا نذرانہ عقیدت          | ۵۰   | اونٹ نے درد شریف پڑھا            |
| ۴۷   | حافظ ابوالحسین کا نذرانہ عقیدت   | ۵۰   | عیدی مل گئی                      |
| ۴۸   | ابوالقاسم کا نذرانہ عقیدت        | ۵۱   | میں نہیں چھوڑوں گا               |
| ۴۸   | علامہ نہانی کا نذرانہ عقیدت      | ۵۱   | حضور علیہ السلام نے رخ پھیر لیا  |
| ۴۹   | بحری طوفان سے نجات ملی           | ۵۲   | سید محمود کر دی کا مقدر          |
| ۴۹   | حضور علیہ السلام نے فرمایا مرحبا | ۵۲   | درد شریف کے باعث محبوب بنا       |
| ۵۰   | زمین و آسمان چمک اٹھے            | ۵۳   | مجھے تمہارا درد و سلام پہنچتا ہے |
|      | جنوں کے ساتھ دربار رسالت         | ۵۴   | حضرت شبلی کو بوسہ                |
| ۵۱   | میں حاضری                        |      | جن مقامات پر درد شریف پڑھنا      |
| ۵۲   | حساب نہیں لیا جائے گا            | ۵۵   | اجر عظیم ہے                      |
|      | فضل ابن زبیر کو                  | ۵۸   | حضور سلام کا جواب دیتے ہیں       |
| ۵۲   | حضور علیہ السلام کا سلام         | ۵۸   | فرشتہ کی آمد                     |
| ۵۳   | بحری جہاز طوفان سے بچ گیا        | ۵۹   | اونٹ نے گواہی دی                 |
| ۵۳   | امام شازلی کو بوسہ دیا           | ۶۰   | جواہر پارے                       |



| صفحہ | مضامین                         | صفحہ | مضامین                               |
|------|--------------------------------|------|--------------------------------------|
| ۹۰   | صلی اللہ علیک یا محمد          | ۷۴   | الذکھا اعزاز                         |
| ۹۰   | اکابرین امت کا محبوب و طفیفہ   | ۷۵   | مجھے یہ شخص پیارا ہے                 |
| ۹۱   | ابوالحسن کیسانی کا مقدر        | ۷۶   | سناوی کا محبوب و طفیفہ               |
| ۹۲   | قریب ترین راستہ                | ۷۷   | بارگاہِ رسالت سے روٹی مل گئی         |
| ۹۲   | وزارت بحال ہو گئی              | ۷۷   | درود شریف بخشش کا ذریعہ بنا          |
| ۹۳   | مقروض تاجر کی دستگیری          | ۷۸   | حضور نے مسکراتے ہوئے بوسہ دیا        |
| ۹۴   | ابوعلی شاذان کا سلام           | ۷۹   | ایک دیہاتی بارگاہِ رسالت میں         |
| ۹۵   | ایک لاکھ کی شفاعت              | ۸۰   | وجوب درود کے اٹھ دلائل               |
| ۹۵   | درود شریف سے فرشتہ کو          | ۸۳   | شیخ عارف محمد حق کا وطفیفہ           |
| ۹۵   | معافی مل گئی                   | ۸۳   | درود سعادت                           |
| ۹۶   | ایک سو سے زیادہ                | ۸۴   | شیخ شمس الدین کا وطفیفہ              |
| ۹۶   | درود شریف                      | ۸۴   | اولوالعزم درود شریف                  |
| ۹۷   | مجوسی کا قبولِ اسلام           | ۸۵   | عالی قدر درود شریف                   |
| ۹۷   | میں ہر مقام سے درود و          | ۸۵   | شیخ الشیوخ ابوطاہر کا وطفیفہ         |
| ۹۹   | سلام سننا ہوں                  | ۸۶   | خواب میں فرمایا گیا درود شریف        |
| ۹۹   | رضائے الہی کا تمغہ             | ۸۶   | ابراہیم متولی رضی اللہ عنہ کا وطفیفہ |
| ۱۰۰  | حضور علیہ السلام کی خواب مبارک | ۸۷   | نور ذاتی درود شریف                   |
| ۱۰۲  | محدثین کی عظمت                 | ۸۸   | افضل درود شریف                       |
| ۱۰۳  | ہدیہ سلام                      | ۸۸   | ضامن بخشش درود شریف                  |
| ۱۰۴  | نماز میں سلام کی حکمت          | ۸۹   | درود ابراہیمی                        |



| صفحہ | مضامین                        | صفحہ | مضامین                        |
|------|-------------------------------|------|-------------------------------|
| ۱۲۰  | جنگل میں منگل                 | ۱۰۷  | مقدس شخصیتیں                  |
|      | کھجور کی گٹھلیاں سونا بن گئیں | ۱۰۹  | درود ابراہیمی میں تشبیہ کیوں؟ |
| ۱۲۱  |                               | ۱۱۱  | ادب و احترام                  |
| ۱۲۱  | جنت اور فضا کی سیر            | ۱۱۲  | ایک اشکال کا جواب             |
| ۱۲۲  | چار سو غزوات کا ثواب          | ۱۱۴  | خلاصہ الصلوٰۃ والسلام         |
|      | الصلوٰۃ والسلام علیک          | ۱۱۸  | جہنم سے آزاد                  |
| ۱۲۲  | یا رسول اللہ                  | ۱۱۸  | مزدوری کا لا جواب صلہ         |
| ۱۲۵  | درخواست                       | ۱۱۹  | حجابت اٹھ گئے                 |





## غرضِ تالیف

مجھے یقین ہے میرے اس رسالہ "درود و سلام" سے درود شریف کے فضائل و برکات میں نہ تو کوئی اضافہ ہوگا اور نہ ہی رسالہ اس مقدس عنوان کو چارچاند لگا سکے گا کہ میں سلف صالحین، علماء و محدثین سے بڑھ کر کوئی بات لکھ ہی نہ سکا۔ میری مثال تو گداگر کے اس کشکول کی ہے جو مختلف نوالوں اور طرح طرح کے ٹکڑوں پر نریز ہو اور فقیر کی اس گڈری کی ہے جس میں طرح طرح کے پونڈ لگے ہوں جیسے گداگر کے کشکول کے اچھے نوالے اور فقیر کی گڈری کے اچھے کپڑے کے ریزے اس پر دلالت کرتے ہیں کہ یہ گداگر امیروں کے گھروں سے مانگ کر لایا ہے۔ اسی طرح میرے اس رسالہ میں بھی جو کچھ ہے وہ علم و حکمت، تقویٰ و پرہیزگاری کے شہنشاہوں کے دروازوں کی بھیک ہے ہاں انہیں کے دیئے ہوئے مہکتے پھولوں کا چھوٹا سا گلہ سہ ہے جسے بارگاہ بے کس پناہ سید عالم صلی اللہ علیہ وسلم کے حضور پیش کر کے اپنا قلبی سکون، عافیت و مغفرت، جان کنی کی رسوائی سے نجات، خاتمہ بالخیر، اندھیری قبر میں روشنی، حشر میں دامن رحمت میں پناہ چاہتا ہوں اور والدین، اولاد، احباب، وابستگان کی بہتری کا خواہاں ہوں خصوصاً لختِ حشر عزیز بیٹے محمد اطہر فرید شاہ علیہ الرحمہ کی برزخی ترقی کیلئے بارگاہ رسالت سے امیدوار ہوں۔ سیدنا حسان رضی اللہ عنہ نے فرمایا "لکن مدحت مطلقاً لقی بحمد" میں نے حضور علیہ السلام کا ذکر کر کے اپنے مقالہ کو عروج دیا ہے۔ یہ رسالہ لکھنے سے میری بھی یہی کیفیت ہے

غرض نقشے ست کز مایا دماند کہ ہستی رانی بینم بہتائے  
مگر صاحب دے روزے برحمت کند در حق اس مسکین دعائے  
ہو سکتا ہے یہ نشان باقی رہ جائے کہ اپنے کو تو یقینی فنا ہے۔  
شاید کوئی نیک دل آدمی محبت سے اس مسکین کے حق میں دعائے خیر کر دے۔  
وصل اللہ تعالیٰ علی جیبہ محمد وآلہ وصحبہ وسلم





## سبب تالیف

کچھ دن پہلے کہ بات ہے ایک دن گھر گیا تو  
اپنے اہلیہ ام الفیض کو درود شریف پر لکھیے گئے ایک  
کتاب کا مطالعہ کرتے دیکھا۔ پوچھا یہ کس کتاب کا مطالعہ  
ہے تو بتایا کہ درود شریف کے عنوان پر لکھیے گئے کتاب  
پڑھ رہے ہوں ساتھ ہی یہ بھی سفارش کر دی  
کہ آپ بھی اس مقدس و مبارک عنوان پر کوئی  
رسالہ تحریر کر دیں۔

بات آنے لگی ہو گئی اس وقت تو وعدہ نہ  
کر سکا مگر ذہنی طور پر لکھنے پر آمادہ ہو گیا کہ کام مقدس  
ہے۔ الحمد للہ قدرے نے توفیق دی۔ ذہن نے  
ساتھ دیا۔ جامعہ کے تعطیلات کے باعث وقت بھی  
ملے گیا تو ڈیڑھ ہفتہ میں یہ رسالہ مکمل ہو گیا۔

واللہ الحمد و صلی اللہ تعالیٰ علیٰ حبیبہ  
محمد و آلہ و صحبہ وسلم





# اس عنوان پر لکھی گئی کتابیں

درج ذیل کتب وہ ہیں جو میرے علم میں آئیں ورنہ اس مقدس عنوان پر لکھی گئی کتابوں اور رسائل کا شمار ہی نہیں۔

|                          |       |                            |   |
|--------------------------|-------|----------------------------|---|
| ابو بکر بن عاصم          | مؤلفہ | فضل الصلوٰۃ                | ○ |
| ابو عبد اللہ ابن قسیم    | مؤلفہ | جلال الافہام               | ○ |
| ابو حفص عمر بن علی       | مؤلفہ | الفجر المنیر               | ○ |
| ابو القاسم بن احمد       | مؤلفہ | فضل السیم                  | ○ |
| ابو العباس احمد          | مؤلفہ | انوار الآثار               | ○ |
| شہاب بن ابو حبلہ         | مؤلفہ | رفع النقمہ                 | ○ |
| ابو القاسم بن بشکوال     | مؤلفہ | القربۃ الی رب العلمین      | ○ |
| ابو عبد اللہ المقدسی     | مؤلفہ | کشف الغمہ                  | ○ |
| ابو عبد اللہ بن محمد     | مؤلفہ | اربعین حدیث                | ○ |
| علامہ یوسف بنہانی        | مؤلفہ | سعادۃ الدارین              | ○ |
| مولانا نور محمد قادری    | مؤلفہ | فضائل درود شریف            | ○ |
| ڈاکٹر محمد عبدہ یحییٰ    | مؤلفہ | بابی انت وامی یا رسول اللہ | ○ |
| مولانا محمد سعید شبلی    | مؤلفہ | احسن الکلام                | ○ |
| علامہ یوسف بنہانی        | مؤلفہ | افضل الصلوٰۃ               | ○ |
| مولانا محمد زکریا        | مؤلفہ | فضائل درود شریف            | ○ |
| علامہ فستری              | مؤلفہ | خزینۂ درود شریف            | ○ |
| مولانا مفتی محمد امین    | مؤلفہ | آب کوثر                    | ○ |
| ابو النصر منظور احمد شاہ | مؤلفہ | درود و سلام                | ○ |



# چمن کتب سے استفادہ کیا گیا

|               |   |                 |   |
|---------------|---|-----------------|---|
| نوران مجید    | ○ | نوا قح الانوار  | ○ |
| صحاح ستہ      | ○ | جلال الافہام    | ○ |
| مطالع المسرات | ○ | نزیہۃ المجالس   | ○ |
| کشف الغمہ     | ○ | سعادۃ الدارین   | ○ |
| خصائص کبریٰ   | ○ | فضائل درود شریف | ○ |
| القول البدایع | ○ | احسن الکلام     | ○ |
| مدارج النبوة  | ○ | مکاشفۃ القلوب   | ○ |
| معارج النبوة  | ○ | جذب الفتوب      | ○ |
| افضل الصلوٰۃ  | ○ | آب کوثر         | ○ |

○ فضائل درود شریف ○

وصلی اللہ تعالیٰ علیٰ حبیبہ محمد و علیٰ آلہ وصحبہ وسلم





بِسْمِ اللَّهِ الرَّحْمَنِ الرَّحِيمِ

## افتتاحیہ

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا  
الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا

ترجمہ :- بیشک اللہ اور اس کے فرشتے درود بھیجتے ہیں  
(بنی کریم صلی اللہ علیہ وسلم پر) اے ایمان والو! ان پر درود اور  
سلام بھیجو۔

## بکھرے موتے

○ اس آیہ مبارکہ سے پتہ چلا کہ درود شریف افضل ترین عمل ہے  
کہ اللہ تعالیٰ جل مجدہ نے اپنا اور فرشتوں کا عمل فرمایا۔ درود شریف  
کے علاوہ کسی اور حکم میں نہ فرمایا کہ میں اور میرے فرشتے یہ کام  
کرتے ہیں تم بھی کیا کرو۔

وصلی اللہ علیٰ حبیبہ محمد والہ وصحبہ وسلم

○ اس آیہ مبارکہ سے یہ بھی پتہ چلا کہ تمام مسلمانوں کو ہمیشہ اور ہر  
حال میں حضور صلی اللہ علیہ وسلم کی ذات والا صفات پر درود  
شریف پڑھتے رہنا چاہیے کہ خود خدا اور اس کے فرشتے



حضور صلی اللہ علیہ وسلم پر درود بھیجتے رہتے ہیں۔

○ وصلی اللہ تعالیٰ علیٰ حبیبہ محمد وعلیٰ آلہ وصحبہ وسلم  
اس آئمہ مبارکہ سے یہ بھی معلوم ہوا کہ حضور صلی اللہ علیہ وسلم کی  
ذات والا صفات پر تمام فرشتے درود بھیجتے رہتے ہیں۔ ان کا تعلق  
عرش سے ہو یا فرش سے، زمین سے ہو یا کسی بھی آسمان سے فرشتوں  
کی تعداد کو اللہ ہی بہتر جانتا ہے تو ہر لمحہ کھڑوں سے زیادہ تعداد  
میں درود شریف ان کی بارگاہ میں بھیجا جائے گا۔

○ وصلی اللہ تعالیٰ علیٰ حبیبہ محمد و آلہ وصحبہ وسلم  
حضور صلی اللہ علیہ وسلم کی ذات والا صفات پر رب قدوس جل مجدہ  
کی رحمتوں کا نزول ہمارے دعا مانگنے سے مشروط نہیں کہ ہم دعا  
کریں تو رب قدوس اپنے محبوب صلی اللہ علیہ وسلم پر رحمتیں نازل  
فرمائے ورنہ نہیں بلکہ جب ہم نہیں تھے تو رحمت کا نزول تو اس  
وقت بھی حضور صلی اللہ علیہ وسلم پر ہوتا تھا جب ہم نہ ہوں گے  
رحمت کا نزول پھر بھی ہوتا رہے گا بلکہ ہم تو حضور صلی اللہ علیہ وسلم  
پر درود شریف بھیج کر اپنے رب قدوس سے اپنی بخشش کی  
مبھیک مانگتے ہیں جو اس ذریعہ وسیلہ سے ہمیں مل جاتی ہے۔

○ وصلی اللہ تعالیٰ علیٰ حبیبہ محمد و آلہ وسلم  
اس آئمہ مبارکہ سے یہ بھی معلوم ہوا کہ جب بھی کوئی حضور  
صلی اللہ علیہ وسلم پر درود بھیجے گا حضور صلی اللہ علیہ وسلم جواب  
دیں گے کیونکہ جو جواب نہ دے سکے اس کو سلام کہنا منع ہے  
جیسے سوئے ہوئے کو سلام کہنے کی ممانعت ہے کہ جواب نہ دینگا۔



○ وصلى الله تعالى على جيبه محمد وآله وصحبه وسلم  
اس آیه مبارکہ سے یہ بھی معلوم ہوا کہ حضور صلی اللہ علیہ وسلم کا  
مقام و مرتبہ سیدنا آدم علیہ السلام سے بڑا ہے۔ جب آدم  
علیہ السلام کو اعزاز بخشا تو تمام فرشتوں کو سجدہ کرنے کا حکم دیا  
سب نے سجدہ کیا مگر خود شامل نہ ہوا۔ جب باری آئی حضور  
صلی اللہ علیہ وسلم کو اعزاز دینے کی تو فرشتوں کو درود بھیجنے  
کا حکم دیا اور خود بھی شامل ہو گیا۔

○ وصلى الله تعالى على جيبه محمد وآله وصحبه وسلم  
اس آئہ مبارکہ سے یہ بھی معلوم ہوا کہ ہم ایمان داروں کو  
حکم دیا جا رہا ہے کہ حضور صلی اللہ علیہ وسلم پر صلوٰۃ بھی بھیجو  
اور سلام بھی کہ یہی مکمل درود ہے۔

○ وصلى الله تعالى على جيبه محمد وآله وصحبه وسلم  
فرشتوں نے صرف ایک سجدہ کیا اور بس مگر حضور علیہ السلام  
پر درود شریف وہ ہمیشہ پڑھتے رہتے ہیں۔ اگر یہ سوال پیدا ہو  
کہ ہم نماز میں درود ابراہیمی پڑھتے ہیں، اس میں صلوٰۃ کا  
لفظ ہے سلام کا نہیں، کیا یہ درود شریف مکمل نہیں؟ جواباً  
عرض ہے کہ نماز ایک عمل ہے اس میں التحیات میں سلام کا  
ذکر ہے السلام عليك ايها النبي اور درود شریف  
میں صلوٰۃ کا لہذا یہ درود شریف مکمل ہے۔

○ وصلى الله تعالى على جيبه محمد وآله وصحبه وسلم  
ہر وہ درود شریف پڑھا جاسکتا ہے جس میں صلوٰۃ و سلام



ہو۔ صیفہ حاضر کا ہوا کوئی۔

ہمارے روحانی سلاسل چشتیہ۔ فریدیہ۔ قادریہ۔ غوثیہ۔  
نقشبندیہ۔ مجددیہ۔ سہروردیہ میں درود شریف کی مختلف کتابیں  
وظائف میں پڑھی جاتی ہیں جن میں درود شریف کے کلمات مختلف  
صیغوں میں پڑھے جاتے ہیں۔ یہ سب جائز و درست ہیں جیسے  
دلائل الخیرات

وصلی اللہ تعالیٰ علی حبیبہ محمد والہ وصحبہ وسلم

○ اللہ تعالیٰ کے درود بھیجنے کا مقصد حضور صلی اللہ علیہ وسلم کو مقام  
محمود تک پہنچانا ہے۔

○ فرشتوں کے درود بھیجنے کا مقصد حضور علیہ السلام کے مراتب میں  
اضافہ کی دعا کرنا ہے اور امت کے لئے استغفار۔

○ مومنین کے درود بھیجنے کا مقصد حضور علیہ السلام سے محبت آپ  
کا تذکرہ اور آپ کی تعریف ہے اور اپنی بخشش کا حیلہ۔

○ اللہ تعالیٰ ہمیں حکم دیتا ہے صَلُّوا تَمَّ درود پڑھو اور تم کہتے ہیں  
اللَّهُمَّ صَلِّ اَے اللہ تو درود پڑھ۔ حکم پر عمل کیسے ہوا۔ علامہ  
سخاوی قول بدیع میں فرماتے ہیں چونکہ ہم سرِ پا جرم و نقائص کا  
مجموعہ ہیں اور حضور صلی اللہ علیہ وسلم سرِ اسرار معصوم ہیں ہم کس زبان  
سے درود بھیجیں اے اللہ تو ہی اس طیب و طاہر منزہ و متبرک ذات  
پر درود بھیج جو اس کے لائق ہے۔

وصلی اللہ تعالیٰ علی حبیبہ محمد والہ وصحبہ وسلم





## ایک کے بدلہ دس

درود شریف کی فضیلت پر متعدد احادیث و روایات سے روشنی پڑتی ہے۔

○ پہلی حدیث شریف میں ہے حضور صلی اللہ علیہ وسلم نے فرمایا جو شخص مجھ پر ایک مرتبہ درود شریف پڑھے اللہ تعالیٰ اس پر دس مرتبہ (رحمتیں نازل فرماتا ہے) مشکوٰۃ ص ۸۶

صلی اللہ تعالیٰ علی جیبہ سید الانبیاء محمد و علی  
الہ و صحبہ اجمعین

## دس گناہ معاف دس درجے بلند

○ دوسری حدیث شریف میں ہے سیدنا انس فرماتے ہیں حضور صلی اللہ علیہ وسلم نے فرمایا جو کوئی مجھ پر ایک مرتبہ درود شریف بھیجے گا تو اللہ تعالیٰ اس پر دس رحمتیں بھیجے گا۔ اس کی دس خطائیں معاف فرمائے گا اور اس کے دس درجے بلند فرمائے گا۔  
صلی اللہ تعالیٰ علی جیبہ محمد و الہ و صحبہ وسلم

## ایک کے بدلے ستر

○ تیسری حدیث شریف میں حضرت عبداللہ بن عمر رضی اللہ عنہما سے روایت ہے جو شخص حضور علیہ السلام پر ایک بار درود بھیجے اللہ تعالیٰ اور اس کے فرشتے ستر مرتبہ رحمت بھیجتے ہیں۔



## مشکوٰۃ شریف ص ۸۶

وصلی اللہ تعالیٰ علی حبیبہ محمد والہ وصحبہ وسلم

## خدا کی طرف سے سلام

○ جو تھی حدیث شریف میں ہے۔ ایک موقع پر حضور علیہ السلام صحابہ میں تشریف لائے۔ آپ کے چہرہ اقدس پر خوشی کے آثار تھے فرمایا میرے پاس جبرئیل علیہ السلام آئے اور کہتا تمہارا رب فرماتا ہے اے محمد صلی اللہ علیہ وسلم کیا یہ تمہیں پسند نہیں کہ آپ کی امت کا کوئی فرد آپ پر درود نہیں بھیجے گا مگر میں اس پر دس رحمتیں بھیجوں گا اور کوئی سلام نہ بھیجے گا مگر میں اس پر دس سلام بھیجوں گا۔

اس حدیث شریف کو ابی طلحہ نے روایت کیا نسائی اور دارمی کے حوالہ سے صاحب مشکوٰۃ نے باب الصلوٰۃ علی النبی میں لکھا۔  
وصلی اللہ تعالیٰ علی حبیبہ محمد والہ وصحبہ وسلم

## قریب ہونے کا معیار

○ پانچویں حدیث شریف میں ہے حضور صلی اللہ علیہ وسلم نے فرمایا قیامت کے دن لوگوں میں بہت نزدیک میرے وہ ہوگا جو مجھ پر کثرت سے درود پڑھتا ہے۔

اس حدیث شریف کو ابن مسعود رضی اللہ تعالیٰ عنہ نے روایت کیا مشکوٰۃ شریف ص ۸۶ پر ترمذی کے حوالہ سے موجود ہے



وصلی اللہ تعالیٰ علی حبیبہ محمد والہ وصحبہ وسلم

## ایک کے بدلے دس

○ چھٹی حدیث شریف میں ہے حضور صلی اللہ علیہ وسلم نے فرمایا جو شخص مجھ پر ایک مرتبہ درود بھیجتا ہے اللہ تعالیٰ اس پر دس مرتبہ درود بھیجتا ہے یعنی رحمت بھیجتا ہے اور جو مجھ پر دس مرتبہ درود بھیجتا ہے اللہ تعالیٰ اس پر سو مرتبہ درود بھیجتا ہے اور جو مجھ پر سو مرتبہ درود بھیجتا ہے تو اس کی پیشانی پر لکھ دیا جاتا ہے کہ یہ شخص نفاق سے بھی بری اور دوزخ سے بھی بری اور قیامت کے دن شہیدوں کے ساتھ ہوگا۔ اس حدیث شریف کو طبرانی نے نقل کیا۔

(لواقح الانوار القدسیہ ص ۲۸۷)

فضائل از مولانا نور محمد ص ۳۱

وصلی اللہ تعالیٰ علی حبیبہ محمد والہ وصحبہ وسلم

## ستر فرشتے ہزار دن مصروف

○ ساتویں حدیث شریف میں ہے حضور انور صلی اللہ علیہ وسلم نے فرمایا جس شخص نے یہ کہا کہ اللہ تعالیٰ حضور علیہ السلام کو ہماری طرف سے وہ جزا دے جس کے وہ اہل ہیں تو اس کا ثواب ستر فرشتوں کو ایک ہزار دن تک مشقت میں ڈالے رکھے گا۔ یعنی فرشتوں کی انہی تعداد اتنے دن تک اس عظیم ثواب کے



لکھنے یا جمع کرنے میں مصروف رہے گی۔ اس حدیث کو طبرانی نے روایت کیا۔ (لواقح الانوار القدسیہ ص ۲۸۸)

وصلی اللہ تعالیٰ علی حبیبہ محمد والہ وصحبہ وسلم

### پسندیدہ درود شریف

○ آٹھویں حدیث شریف میں ہے حضور صلی اللہ علیہ وسلم نے فرمایا جسے یہ بات پسند ہو کہ جب وہ ہم اہل بیت پر درود شریف پڑھے تو اسے یہ پڑھنا چاہیے۔

اَللّٰهُمَّ صَلِّ عَلٰی مُحَمَّدٍ النَّبِيِّ الْاُمِّيِّ وَاَزْوَاجِهِ  
اُمَمَہَاتِ الْمُؤْمِنِیْنَ وَذُرِّیَّتِهِمْ وَاَهْلِ بَيْتِهِ کَمَا  
صَلَّیْتَ عَلٰی اٰلِ اِبْرَہِیْمَ اِنَّکَ حَمِیدٌ مُّجِیدٌ۔  
اس حدیث شریف کو ابو داؤد نے روایت کیا۔

شکوۃ شریف ص ۸۶

وصلی اللہ تعالیٰ علی حبیبہ محمد والہ وصحبہ وسلم

### درود شریف صدق دل سے پڑھا جائے

○ نویں حدیث شریف میں ہے حضور صلی اللہ علیہ وسلم نے فرمایا جو شخص صدق دل سے مجھ پر ایک دفعہ درود بھیجے اللہ تعالیٰ اس پر دس دفعہ رحمتیں بھیجتا ہے اور اس کے دس درجے بلند کرتا ہے اور اس کے لئے دس نیکیاں لکھتا ہے۔ اس حدیث شریف کو اصہبہانی نے ترمذی میں نقل کیا خصائص الکبریٰ ص ۲۵۹ جلد ۲



وصلی اللہ تعالیٰ علی حبیبہ محمد والہ وصحبہ وسلم

## فرشتے جو اباد درود بھیجتے ہیں

○ دسویں حدیث شریف میں ہے حضور انور صلی اللہ علیہ وسلم نے فرمایا جو شخص مجھ پر درود بھیجے تو جب تک درود بھیجتا رہے گا فرشتے بھی اس پر درود بھیجتے رہیں گے چاہے آدمی تھوڑا بھی یا زیادہ۔  
اس حدیث شریف کو امام احمد اور ابن ماجہ نے روایت کیا۔  
خصائص الکبریٰ ص ۲۵۹

وصلی اللہ تعالیٰ علی حبیبہ محمد والہ وصحبہ وسلم

## ستر ہزار فرشتے درود بھیجتے ہیں

○ گیارہویں حدیث شریف میں ہے سیدی حضور نبی کریم صلی اللہ علیہ وسلم نے فرمایا میرے پاس جبرئیل علیہ السلام حاضر ہوئے اور کہا ہے آپ پر جو شخص درود بھیجتا ہے اس پر ستر ہزار فرشتے درود بھیجتے ہیں۔ یہ روایت عبد الرحمن بن عوف سے ہے۔ آپ نے حضور علیہ السلام کے ساتھ ایک سفر کا واقعہ بیان کرتے ہوئے فرمایا کہ حضور علیہ السلام نے ایک لمبا سجدہ کرنے کے بعد یہ ارشاد فرمایا۔ نزہۃ المجالس ص ۹۵ جلد ۲  
وصلی اللہ تعالیٰ علی حبیبہ محمد والہ وصحبہ وسلم

## خدا نظر کرم سے دیکھتا ہے

○ بارہویں حدیث شریف میں سیدی حضور انور صلی اللہ علیہ وسلم



نے فرمایا اللہ تعالیٰ جلّ مجدہ مجھ پر درود پڑھنے والے کو نظرِ کرم سے دیکھتا ہے اور جسے اللہ تعالیٰ نظرِ کرم سے دیکھتا ہے اسے کبھی عذاب نہ دے گا۔  
افضل الصلوٰۃ ص ۲۰

وصلی اللہ تعالیٰ علی حبیبہ محمد والہ وصحبہ وسلم

### درود شریف صدقہ کے حکم میں ہے

○ تیرہویں حدیث شریف میں ہے سیدی حضور انور صلی اللہ علیہ وسلم نے فرمایا تم مجھ پر درود پڑھو۔ تمہارا درود تمہارے لئے زکوٰۃ ہے یعنی صدقہ کے حکم میں ہے۔ اس روایت کو قاضی اسماعیل نے لکھا اور اصبہانی نے ترغیب میں نقل کیا۔

خصائص الکبریٰ ص ۲۶۰

وصلی اللہ تعالیٰ علی حبیبہ محمد والہ وصحبہ وسلم

### نفاق سے پاک

○ پندرہویں حدیث شریف میں ہے حضور اکرم صلی اللہ علیہ وسلم نے فرمایا جس شخص نے مجھ پر درود شریف پڑھا اللہ تعالیٰ نے اس کے دل کو نفاق سے ایسا پاک کر دیا جیسے پانی کپڑے کو پاک کر دیتا ہے۔  
افضل الصلوٰۃ ص ۲۱

وصلی اللہ تعالیٰ علی حبیبہ محمد والہ وصحبہ وسلم

### ستر ہزار کو مسافہ مل گئی ہے



○ درود شریف پڑھنے کے بے شمار فضائل و برکات ہیں سیدنا حسن بصری کے ہاں ایک عورت آئی اس نے عرض کی حضور میری بیٹی فوت ہو گئی ہے میں اسے خواب میں دیکھنا چاہتی ہوں۔ آپ نے فرمایا چار رکعت نفل پڑھ۔ ہر رکعت میں الحمد شریف کے بعد سورۃ الفہکم المتکاثر پھر درود شریف پڑھتی پڑھتی سو جانا۔ اس نے ایسا ہی کیا خواب میں بچی کو دیکھا شدید عذاب میں مبتلا تھی۔ اس خاتون نے یہ واقعہ سیدنا حسن بصری سے کہا۔ آپ نے صدقہ کرنے کا حکم دیا شاید حالات بدل جائیں۔ اسی رات سیدنا حسن بصری نے ایک لڑکی کو جنت میں تخت پر بیٹھے دیکھا۔ اس نے کہا حسن مجھے پہچانا۔ آپ نے فرمایا نہیں۔ اس نے کہا میں وہی لڑکی ہوں جس کی ماں آپ کے پاس گئی تھی۔ آپ نے فرمایا تیری ماں نے تو بتایا تھا تو عذاب میں ہے یہ درجہ کیسے مل گیا۔ لڑکی نے کہا میری ماں نے سچ کہا تھا مگر ہوا یہ ہمارے قبرستان میں ایک بزرگ گزرا۔ اس نے درود شریف پڑھا اس کی برکت سے ہم ستر ہزار مجرموں کو معافی مل گئی۔

افضل الصلوٰۃ ص ۵۲

وصلی اللہ تعالیٰ علی حبیبہ محمد والہ وصحبہ وسلم

## دعا کے بدلے شفاعت

○ سولہویں حدیث شریف میں ہے حضور صلی اللہ علیہ وسلم نے فرمایا جو شخص مجھ (محمد صلی اللہ علیہ وسلم) پر درود بھیجے اور یہ کہے  
اللّٰهُمَّ اَنْزِلْهُ الْمَقْعَدَ الْمُقَرَّبَ عِنْدَكَ يَوْمَ الْقِيَمَةِ



وجبت له شفاعتی۔ قیامت کے دن اس کی شفاعت مجھ پر  
لازم ہو گئی۔ مشکوٰۃ شریف ص ۸۶

وصلی اللہ تعالیٰ علی حبیبہ محمد والہ وصحبہ وسلم

## وسیلہ کی دعا نجات کا سبب

○ ۱۷ ویں حدیث شریف میں ہے حضور سید عالم صلی اللہ علیہ وسلم  
نے فرمایا جب تم اذان سنو تو جو الفاظ مؤذن کہے تم بھی وہی کہو۔ پھر  
مجھ پر درود شریف بھیجا کرو۔ جو شخص مجھ پر ایک مرتبہ درود شریف  
بھیجتا ہے تو اللہ تعالیٰ اس پر دس مرتبہ رحمتیں نازل فرماتا ہے۔ پھر  
اللہ تعالیٰ سے میرے لئے وسیلہ کی دعا کیا کرو۔ وسیلہ جنت میں ایک  
درجہ ہے جو اللہ کے بندوں میں سے صرف ایک ہی کو ملے گا اور وہ میں  
ہی ہوں۔ جو شخص میرے لئے وسیلہ کی دعا کرے گا تو اس کے لئے  
میری شفاعت واجب ہوگی۔ مشکوٰۃ شریف ص ۶۴

وصلی اللہ تعالیٰ علی حبیبہ محمد والہ وصحبہ وسلم

## درود شریف پڑھنے پر شفاعت لازم

○ ۱۸ ویں حدیث شریف میں ہے حضور صلی اللہ علیہ وسلم نے فرمایا  
جو شخص مجھ پر صبح شام دس دس مرتبہ درود شریف پڑھے اس  
کو قیامت کے دن میری شفاعت پہنچ کر رہے گی۔

خصائص الکبریٰ ص ۲۶

وصلی اللہ تعالیٰ علی حبیبہ محمد والہ وصحبہ وسلم



## ظالم سے نجات مل گئے

○ صاحب نزہۃ المجالس نے اپنی اسی کتاب کے ص ۹ جلد ۲ میں ایک دلچسپ واقعہ نقل کیا ہے جس سے درود شریف کی عظمت کا پتہ چلتا ہے۔ ایک شخص کسی ظالم بادشاہ کے ظلم سے تنگ آ کر جنگل کی طرف نکل گیا۔ وہاں مدینہ منورہ کے تصور کے ساتھ ایک ہزار مرتبہ درود شریف پڑھ کر دعا کی اے اللہ میں تیری بارگاہ میں حضرت محمد رسول اللہ کو شفیع بنانا ہوں۔ ان کی عزت کے صدقے مجھے اس ظالم سے نجات دے۔ غیب سے آواز آئی حضور صلی اللہ علیہ وسلم بہترین شفیع ہیں جا واپس چلا جا ہم نے تیرے دشمن کو ہلاک کر دیا ہے۔ واپس پہنچا تو دشمن مر چکا تھا۔

وصلی اللہ تعالیٰ علی حبیبہ محمد والہ وصحبہ وسلم

## میں شفاعت کروں گا

○ ۱۹ ویں حدیث شریف میں صدیق اکبر رضی اللہ عنہ سے روایت ہے حضور صلی اللہ علیہ وسلم نے فرمایا جو بھی مجھ پر درود شریف پڑھے گا میں قیامت کے دن اس کی شفاعت کروں گا۔  
افضل الصلوٰۃ ص ۴

وصلی اللہ تعالیٰ علی حبیبہ محمد والہ وصحبہ وسلم

## تمام دکھوں کی کفایت



○ ۲۰ ویں حدیث شریف میں ہے حضرت ابی بن کعب نے حضور صلی اللہ علیہ وسلم سے عرض کی حضور میں آپ پر کثرت سے درود بھیجنا چاہتا ہوں اس کی تعداد کیا مقرر کروں۔ فرمایا جتنا تیرا جی چاہے عرض کی وقت کا چوتھائی حصہ۔ فرمایا تجھے اختیار ہے اگر بڑھا دے تو تیرے لئے بہتر ہے۔ عرض کی نصف۔ فرمایا بڑھا دے تو بہتر۔ عرض کی دو تہائی۔ فرمایا تجھے اختیار ہے بڑھا دے تو تیرے لئے بہتر۔ عرض کی حضور سارے وقت کو آپ پر درود شریف کے لئے مقرر کر لوں فرمایا اس صورت میں تیرے سارے فکروں کی کفایت کی جائے گی اور تیرے گناہ بھی معاف کر دیئے جائیں گے۔

مشکوٰۃ شریف ص ۸۶

وصلی اللہ تعالیٰ علی حبیبہ محمد والہ وصحبہ

## پہرہ روشن ہو گیا

○ حضرت ابو حامد قزوینی نے اپنی کتاب مفید العلوم میں ذکر کیا ہے۔ ایک شخص اور اس کا بیٹا اکٹھے سفر کر رہے تھے کہ سفر میں باپ کا انتقال ہو گیا اور فوراً اس کی شکل بھی بگڑ گئی۔ بیٹا اس حالت پر رویا اور دعائیں کیں۔ سو گیا خواب میں دیکھا کوئی شخص کہہ رہا ہے تیرا باپ سو دکھایا کرتا تھا اس لئے شکل بگڑ گئی مگر حضور صلی اللہ علیہ وسلم نے اللہ کی بارگاہ میں اس کی سفارش کر دی ہے کہ یا اللہ یہ بندہ میرا نام سن کر درود شریف پڑھا کرتا تھا اس کا چہرہ روشن فرما دے۔ آنکھ کھلی تو اس کے باپ کا چہرہ روشن تھا۔



شکل درست تھی۔ فضائل ص ۳۱

صلی اللہ تعالیٰ علیٰ حبیبہ محمد والہ وصحبہ وسلم

### جنت کا مشاہدہ

○ ۲۱ ویں حدیث شریف میں ہے حضور صلی اللہ علیہ وسلم نے فرمایا جو شخص مجھ پر ہر روز ایک ہزار مرتبہ درود شریف پڑھے تو موت سے پہلے اپنا مقام جنت میں دیکھ لے گا۔

افضل الصلوٰۃ ص ۲۱

صلی اللہ تعالیٰ علیٰ حبیبہ محمد والہ وصحبہ وسلم

### دوزخ سے نجات

○ ۲۲ ویں حدیث شریف میں ہے حضور صلی اللہ علیہ وسلم نے فرمایا جو شخص مجھ پر ہر روز سو مرتبہ درود شریف پڑھے تو اللہ تعالیٰ اس کی سو حاجتیں پوری فرمائے گا۔ سب سے آسان حاجت دوزخ سے نجات ہے۔

افضل الصلوٰۃ ص ۲۱

صلی اللہ تعالیٰ علیٰ حبیبہ محمد والہ وصحبہ وسلم

### اندوہ قیامت سے آزاد

○ ۲۳ ویں حدیث شریف میں ہے حضور صلی اللہ علیہ وسلم نے فرمایا قیامت کی ہولناکیوں سے زیادہ نجات پانے والا وہ شخص ہوگا جو دنیا میں مجھ پر درود شریف زیادہ پڑھے والا ہوگا۔



## افضل الصلوٰۃ ص ۲۴

وصلی اللہ تعالیٰ علی حبیبہ محمد والہ وصحبہ وسلم

## اندھیرے میں نور

○ ۲۴ ویں حدیث میں ہے حضور صلی اللہ علیہ وسلم نے فرمایا مجھ پر درود شریف بھیجتا قیامت کے دن پُلِ صراط کے اندھیرے میں نور ہوگا۔ مجھ پر کثرت سے درود شریف پڑھو۔

کشف الغمہ ص ۲۶۹ جلد ۲

وصلی اللہ تعالیٰ علی حبیبہ محمد والہ وصحبہ وسلم

## مشکلات کا حل

○ ۲۵ ویں حدیث شریف میں ہے حضور صلی اللہ علیہ وسلم نے فرمایا جس شخص پر کوئی شئی تنگ ہو جائے تو مجھ پر کثرت سے درود شریف پڑھے کہ یہ مشکلات کا حل ہے اور سختیوں کو دور کرتا ہے۔

افضل الصلوٰۃ ص ۲۴

وصلی اللہ تعالیٰ علی حبیبہ محمد والہ وصحبہ وسلم

## ستر ہزار فرشتوں کا صلوٰۃ و سلام

○ حضور سیدہ عائشہ صدیقہ رضی اللہ عنہا سے روایت ہے کہ حضور علیہ السلام کی بارگاہ میں روزانہ بلا ناغہ ستر ہزار فرشتے حاضری دیتے ہیں اور آپ پر صلوٰۃ و سلام پڑھتے ہیں۔ جب شام ہوتی ہے تو



ستر ہزار کا دوسرا گروپ آجاتا ہے اور ساری رات صلوٰۃ و سلام پڑھتا رہتا ہے اور یہ سلسلہ قیامت تک جاری رہے گا۔ حضور صلی اللہ علیہ وسلم قیامت کے دن اپنی قبر انور سے ستر ہزار فرشتوں کے ساتھ باہر تشریف لائیں گے۔ جذب القلوب ص ۲۵۲

اسی کتاب کے اسی صفحہ پر ہے جو شخص صلی اللہ علی محمد پڑھتا ہے تو وہ اپنے اوپر رحمت کے سرور وازے کھول لیتا ہے اور اس کا دل نفاق سے ایسے پاک ہو جاتا ہے جیسے ناپاک کپڑا پانی سے۔

وصلی اللہ تعالیٰ علی حبیبہ محمد والہ وصحبہ وسلم

### عرش الہی کے سایہ میں

○ ۲۶ ویں حدیث شریف میں ہے حضور صلی اللہ علیہ وسلم نے فرمایا تین آدمی قیامت کے دن عرش الہی کے سایہ میں ہوں گے۔ ایک وہ شخص جو کسی مصیبت زدہ کی مصیبت دور کرے۔ دوسرا وہ جو میری سنت کو زندہ کرے۔ تیسرا وہ جو میرے اوپر کثرت سے درود شریف پڑھے۔ افضل الصلوٰۃ ص ۲۸

وصلی اللہ تعالیٰ علی حبیبہ محمد والہ وصحبہ وسلم

### درود شریف سے پہچان ہوگی

○ ۲۷ ویں حدیث شریف میں ہے حضور صلی اللہ علیہ وسلم نے فرمایا حوض کوثر پر قومیں وارد ہوں گی اور میں انہیں کثرت درود شریف کے باعث پہچانوں گا جو مجھ پر بھیجا گیا۔ شفا شریف ص ۶۱ جلد ۲



وصلی اللہ تعالیٰ علی حبیبہ محمد والہ وصحبہ وسلم

## ذیل آدمی

○ ۲۸ ویں حدیث شریف میں ہے حضور صلی اللہ علیہ وسلم نے فرمایا وہ شخص ذیل ہو جس کے سامنے میرا نام ذکر ہو اور وہ درود شریف نہ پڑھے۔ مشکوٰۃ شریف ص ۸۶

وصلی اللہ تعالیٰ علی حبیبہ محمد والہ وصحبہ وسلم

## گھر میں جلوہ گری

○ حضرت سفیان ثوری فرماتے ہیں میں نے طواف کعبہ کرتے ایک شخص کو دیکھا وہ کثرت سے درود شریف ہی پڑھ رہا ہے۔ اس نے تمام طواف میں کوئی دوسری دعا بالکل نہ پڑھی۔ میں نے اس سے پوچھا تو کوئی دوسری دعا کیوں نہیں پڑھتا۔ اس نے کہا اگر تو سفیان ثوری یکتائے زمانہ نہ ہوتا تو میں یہ راز ہرگز نہ بتاتا۔ پھر اس نے کہا میرے والد کا انتقال ہو گیا اور چہرہ سیاہ پڑ گیا۔ میں پریشان ہوا روایا سو گیا اتنے میں ایک حسین و جمیل شخصیت جلوہ گر ہوئی بہترین خوشبو مہتی۔ انہوں نے میرے والد کے چہرہ پر ہاتھ پھیرا فوراً چہرہ چمک گیا۔ جب وہ مقدس شخصیت واپس جانے لگی تو میں نے پوچھا آپ نے میرے والد پر بے پناہ رحم کیا۔ آپ نے اس قدر شفقت فرمائی آپ کون ہیں۔ انہوں نے فرمایا میں محمد بن عبداللہ ہوں۔ تیرا باپ سخت گناہگار تھا لیکن مجھ پر کثرت سے درود شریف



پڑھتا تھا اس پر مصیبت نازل ہوئی تو اس کی مدد کو پہنچ گیا ہوں  
اور میں ہر اس شخص کی فریاد کو پہنچتا ہوں جو مجھ پر کثرت سے درود  
شریف پڑھے۔  
افضل الصلوٰۃ ص ۵۵

وصلی اللہ تعالیٰ علی حبیبہ محمد والہ وصحبہ وسلم

### فورا شفا ملی

○ عبدالرحیم بن عبدالرحمن فرماتے ہیں ایک مرتبہ غسل خانے میں گرنے  
سے مجھے چوٹ آگئی۔ ہاتھ پر شدید ورم ہو گیا۔ درد بڑھ گیا۔ بے چینی  
سخت ہوئی۔ خواب میں حضور صلی اللہ علیہ وسلم کی زیارت نصیب  
ہوئی۔ میں نے صرف اتنا ہی عرض کیا تھا یا رسول اللہ تو آپ نے جھٹ  
فرمایا تیری کثرت درود نے مجھے گھبرا دیا۔ آنکھ کھلی تو ہاتھ میں نہ ورم  
تھا نہ درد۔  
فضائل از مولانا نور محمد ص ۵۸

وصلی اللہ تعالیٰ علی حبیبہ محمد والہ وصحبہ وسلم

### بخیل آدمی

○ ۲۹ ویں حدیث شریف میں ہے حضور صلی اللہ علیہ وسلم نے  
فرمایا وہ شخص بخیل ہے جس کے سامنے میرا ذکر کیا گیا اور اس نے  
درود شریف نہ پڑھا۔

مشکوٰۃ شریف ص ۸۷

وصلی اللہ تعالیٰ علی حبیبہ محمد والہ

الہ وصحبہ وسلم



## جنت کا راستہ بھول گیا

○ ۳۰ ویں حدیث شریف میں ہے حضور صلی اللہ علیہ وسلم نے فرمایا جس شخص کو مجھ پر درود شریف پڑھنا یاد نہ رہا اس نے جنت کا راستہ بھلا دیا۔  
خصائص کبریٰ ص ۲۵۹ جلد ۲

وصلی اللہ تعالیٰ علی حبیبہ محمد والہ وصحبہ وسلم

## بد نصیب محفل

○ ۳۱ ویں حدیث شریف میں ہے حضور صلی اللہ علیہ وسلم نے فرمایا اگر کسی جگہ لوگ اکٹھے ہو گئے اور خدا کا ذکر نہ کیا اور اپنے بنی (محمد صلی اللہ علیہ وسلم) پر درود شریف نہ پڑھا تو یہ محفل قیامت کے دن وبال ہوگی پھر اللہ تعالیٰ چاہے تو عذاب دے چاہے تو معاف کر دے۔  
خصائص کبریٰ ص ۲۵۹ جلد ۲

## مردار سے زیادہ بدبو

○ ۳۲ ویں حدیث شریف میں ہے حضور صلی اللہ علیہ وسلم نے فرمایا جو لوگ کسی محفل میں شامل ہوں اور اپنے بنی (صلی اللہ علیہ وسلم) پر درود شریف پڑھے بغیر چلے جائیں تو مردار کی بدبو سے زیادہ بدبو میں اٹھے ہیں۔

شفاف شریف ص ۶۳ جلد ۲

وصلی اللہ تعالیٰ علی حبیبہ محمد والہ وصحبہ وسلم



## درود شریف نہ پڑھنا ظلم ہے

○ ۳۳ ویں حدیث شریف میں ہے حضور صلی اللہ علیہ وسلم نے فرمایا یہ ظلم ہے کہ میرا ذکر کسی کے سامنے ہو اور وہ مجھ پر درود نہ پڑھے۔  
شفاف شریف ص ۶۳ جلد ۲

وصلی اللہ تعالیٰ علی حبیبہ محمد والہ وصحبہ وسلم

## بخیلے ترین انسانے

○ ۳۴ ویں حدیث شریف میں ہے حضور صلی اللہ علیہ وسلم نے فرمایا ہمیں کنخوس ترین آدمی کی خبر نہ دوں۔ عرض کی گئی حضور ارشاد فرمائیں تو فرمایا جس کے سامنے میرا ذکر ہو اور وہ درود شریف نہ پڑھے۔ وہ سب سے زیادہ بخیل ہے۔

افضل الصلوٰۃ ص ۲۵

وصلی اللہ تعالیٰ علی حبیبہ محمد والہ وصحبہ وسلم

## عاقبت خراب آدمی

○ ۳۵ ویں حدیث شریف میں ہے حضور صلی اللہ علیہ وسلم نے فرمایا قیامت کو اس شخص کیلئے ویل (خرابی) ہے جو مجھے دیکھ نہ سکے گا۔ عرض کی گئی حضور وہ کون ہے جو آپ کی زیارت سے محروم رہے گا۔ فرمایا بخیل۔ عرض کی گئی بخیل کون ہے۔ فرمایا جو میرا نام سنے اور مجھ پر درود نہ پڑھے۔



کشف الغمہ ص ۲۷۲ جلد ۱ - افضل الصلوٰۃ ص ۲۵  
 وصلى الله تعالى على جيبه محمد واله وصحبه وسلم

## جہنمی آدمی

○ ۳۶ ویں حدیث شریف میں ہے حضور صلی اللہ علیہ وسلم نے فرمایا جس کے سامنے میرا ذکر کیا گیا ہو اور وہ مجھ پر درود شریف نہ پڑھے وہ دوزخ میں داخل ہوگا۔

کشف الغمہ ص ۲۱ جلد ۱

## وہ بد بخت ہے

○ ۳۷ ویں حدیث شریف میں ہے حضور سید عالم صلی اللہ علیہ وسلم نے فرمایا میرے پاس جبرئیل علیہ السلام حاضر ہوئے انہوں نے کہا ہلاک ہوا وہ شخص جس نے ماہ رمضان پایا اور پھر اس کی مغفرت نہ ہوئی۔ میں نے کہا آمین۔ پھر جبرئیل علیہ السلام نے کہا ہلاک ہو وہ شخص جس کے سامنے آپ کا ذکر مبارک ہو اور آپ پر درود نہ بھیجے۔ میں نے آمین کہہ دیا۔ پھر جبرئیل علیہ السلام نے کہا وہ شخص ہلاک ہو جس کے سامنے اس کے والدین بوڑھے ہو جائیں اور وہ ان کی دعائیں لے کر جنت میں نہ جائے۔ میں نے آمین کہہ دیا۔ اس حدیث شریف کو کعب بن عجرہ نے روایت کیا۔

فضائل درود ص ۴۷ از مولانا نور محمد قادری  
 نوٹ: جبرئیل علیہ السلام سدرہ سے آکر دعا پر آمین کی ہر لگوا



رہے ہیں۔

وصلی اللہ تعالیٰ علی حبیبہ محمد والہ وصحبہ وسلم

## قدم قدم پر درود شریف

○ حضرت سفیان ثوری فرماتے ہیں کہ میں ایک مرتبہ باہر جا رہا تھا ایک شخص کو دیکھا جو قدم قدم پر درود شریف پڑھ رہا تھا۔ میں اس کے اس عمل پر متعجب ہوا اور پوچھا یہ عمل تیری رائے سے ہے یا کسی علمی دلیل سے۔ اس نے کہا میں ایک مرتبہ اپنی ماں کے ساتھ حج کو گیا۔ میری ماں وہیں فوت ہو گئی۔ چہرہ سیاہ ہو گیا۔ پیٹ پھول گیا۔ میں سخت پریشان ہوا۔ میں نے اندازہ کیا میری ماں سے کوئی گناہ سرزد ہوا ہوگا۔ اللہ کے حضور معافی کی دعا کی تو اچانک حجاز کی طرف سے ایک بادل آیا جس سے ایک آدمی نمودار ہوا۔ اس نے میری ماں پر ہاتھ پھیرا۔ ورم بھی اتر گیا، چہرہ روشن ہو گیا۔ وہ جانے لگے تو میں نے عرض کی آپ کون ہیں جنہوں نے مجھ پر میری ماں پر اس قدر رحم کیا۔ انہوں نے جواب دیا میں تمہارا نبی محمد مصطفیٰ ہوں (صلی اللہ علیہ وسلم) آپ نے فرمایا کہ جب تو قدم اٹھائے یا رکھے تو یہ پڑھا کر۔

اللہم صل علی محمد وعلی آل محمد

اس وقت سے میں اس ہدایت پر عمل کر رہا ہوں۔

نزیہۃ المجالس ص ۸۹ جلد ۲

وصلی اللہ تعالیٰ علی حبیبہ محمد والہ وصحبہ وسلم



## قیامت کے دن عرش کے سایہ میں

○ ۳۸ ویں حدیث شریف میں ہے حضور صلی اللہ علیہ وسلم نے فرمایا قیامت کے دن عرش کے سایہ میں تین شخص ہوں گے۔ ایک وہ جو کسی کی مصیبت میں کام آئے۔ دوسرا وہ جو میری سنت زندہ کرے۔ تیسرا وہ جو مجھ پر کثرت سے درود پڑھے۔

افضل الصلوٰۃ ص ۲۸

وصلی اللہ تعالیٰ علی حبیبہ محمد والہ وصحبہ وسلم

## موت کی تلخی سے نجات

○ ایک صاحب کسی بیمار کے پاس تشریف لے گئے۔ اس پر نزع کا عالم طاری تھا۔ درویش نے پوچھا موت کی کڑواہٹ کیسی ہے۔ اس نے کہا مجھے قطعاً تلخی محسوس نہیں ہوئی۔ میں نے علماء سے سُن رکھا تھا جو شخص کثرت سے درود پڑھتا ہے وہ موت کی تلخی سے محفوظ رہتا ہے۔

نزیۃ المجالس ص ۹۲ جلد ۲

فضائل ص ۵۸

وصلی اللہ تعالیٰ علی حبیبہ محمد والہ وصحبہ وسلم

## حاجت رانی اور رزق میں برکت

○ ۳۹ ویں حدیث شریف میں ہے حضور صلی اللہ علیہ وسلم نے فرمایا جو شخص مشکلات میں گھر جائے تو وہ مجھ پر کثرت سے درود شریف



پڑھے۔ کیونکہ درود شریف غم و اندوہ کو دور کرتا ہے اور رزق بڑھاتا ہے اور حاجتیں پوری کرتا ہے۔ افضل الصلوٰۃ ص ۲۷

وصلی اللہ تعالیٰ علی حبیبہ محمد والہ وصحبہ وسلم

### درود شریف لکھنے پر انعام

○ ۴۰ ویں حدیث شریف میں ہے حضور صلی اللہ علیہ وسلم نے فرمایا جس شخص نے مجھ پر کتاب میں درود شریف لکھا جب تک کتاب میں میرا نام ہے فرشتے اس کے لئے دعائے مغفرت کرتے رہتے ہیں۔ جذب القلوب ص ۲۵۹ شفا شریف ص ۹ جلد ۲

وصلی اللہ تعالیٰ علی حبیبہ محمد والہ وصحبہ وسلم

### فرشتے صبح و شام دعا کرتے ہیں

○ ۴۱ ویں حدیث شریف میں ہے حضور صلی اللہ علیہ وسلم نے فرمایا جس شخص نے کتاب میں مجھ پر درود شریف لکھ دیا جب تک یہ کتاب رہے گی فرشتے اس شخص کے لئے صبح و شام دعا کرتے رہیں گے۔ جامع المسرات ص ۳۵ - جلاء الافہام ص ۶۲

وصلی اللہ تعالیٰ علی حبیبہ محمد والہ وصحبہ وسلم

### دعا جاری رہے گی

○ ۴۲ ویں حدیث شریف میں ہے حضور صلی اللہ علیہ وسلم نے فرمایا جو شخص میرے نام کے ساتھ کسی کتاب میں درود شریف لکھتا ہے تو



جب تک میرا نام اس کتاب میں رہے گا اس پر صلوٰۃ جاری رہے گی۔  
جلالہ لا فہام ص ۶۴

وصلی اللہ تعالیٰ علی حبیبہ محمد والہ وصحبہ وسلم

### جمعہ کے دن درود کثرت سے بھیجو

○ ۴۳ ویں حدیث شریف میں ہے حضور صلی اللہ علیہ وسلم نے فرمایا جمعہ کا دن افضل ہے۔ اس دن میں آدم علیہ السلام پیدا کئے گئے۔ اسی دن روح قبض ہوئی۔ اسی دن نفخہ ہوگا۔ اسی دن صعقہ ہوگا۔ اس دن میں مجھ پر درود شریف کی کثرت کرو تمہارا درود شریف مجھ پر پیش کیا جاتا ہے۔ میں تمہارے لئے دعائے خیر کرتا ہوں اور تمہاری مغفرت طلب کرتا ہوں۔

رواہ البوداؤد جذب القلوب ص ۲۵۵

وصلی اللہ تعالیٰ علی حبیبہ محمد والہ وصحبہ وسلم

### میرا زیادہ قریبی

○ ۴۴ ویں حدیث شریف میں ہے حضور صلی اللہ علیہ وسلم نے ارشاد فرمایا جمعہ کے دن مجھ پر کثرت سے درود شریف پڑھا کرو میرا زیادہ قریبی وہ ہوگا جو مجھ پر درود شریف زیادہ پڑھتا ہوگا۔  
مطالع المسرات ص ۳

وصلی اللہ تعالیٰ علی حبیبہ محمد وعلی

الہ وصحبہ وسلم



## اللہ کا نبی زندہ ہے رزق دیا جاتا ہے

○ ۴۵ ویں حدیث شریف میں حضرت ابو دردا فرماتے ہیں حضور صلی اللہ علیہ وسلم نے فرمایا جمعہ کے دن مجھ پر درود شریف کثرت سے پڑھا کرو۔ تم میں جو کوئی درود شریف پڑھتا ہے مجھ پر پیش کیا جاتا ہے عرض کی گئی حضور موت کے بعد بھی۔ فرمایا ہاں۔ اللہ تعالیٰ نے زمین پر حرام کر دیا ہے کہ وہ نبی کے جسم کو کھائے۔ نبی زندہ ہے اسے رزق دیا جاتا ہے۔ مشکوٰۃ شریف ص ۱۲۱

وصلی اللہ تعالیٰ علی حبیبہ محمد والہ وصحبہ وسلم

## جواہرات پنچھا ور کئے جاتے ہیں

○ ایک صالح مرد نے حضرت امام شافعی علیہ الرحمہ کو خواب میں دیکھا تو آخرت کے حالات پوچھے اور پوچھا اللہ تعالیٰ نے آپ سے کیا معاملہ کیا۔ امام شافعی علیہ الرحمہ نے فرمایا اللہ تعالیٰ نے مجھ پر رحم فرمایا اور میری مغفرت فرمادی۔ میرے لئے جنت ایسے سنواری گئی جیسے دلہن کو مزین کیا جاتا ہے اور مجھ پر موتی اور یاقوت ہیرے جواہرات پنچھا ور کئے گئے۔

فضائل ص ۹۶

جذب القلوب ص ۲۶

وصلی اللہ تعالیٰ علی حبیبہ محمد والہ

وصحبہ وسلم



## اسٹی برس کے گناہ معاف ہوں گے

○ ۴۶ ویں حدیث شریف میں ہے حضور صلی اللہ علیہ وسلم نے ارشاد فرمایا ہر جمعہ کو مجھ پر درود شریف پڑھنا پل صراط پر گزرنے کے وقت نور ہے اور جو شخص جمعہ کے دن اسٹی دفعہ مجھ پر درود شریف پڑھے گا تو اس کے اسٹی برس کے گناہ معاف کر دیے جائیں گے۔  
جامع صغیر ص ۲۲۹ جلد ۴

وصلی اللہ تعالیٰ علی حبیبہ محمد والہ وصحبہ وسلم

## اللہ تعالیٰ نے مجھے بخش دیا

○ عیسیٰ بن عمار دینوری علیہ الرحمہ فرماتے ہیں بعض افراد نے ابو الفضل الکندری کو خواب میں دیکھا اور پوچھا ابو الفضل تیرے ساتھ رب نے معاملہ کیسا کیا۔ انہوں نے جواب دیا میرے اللہ نے مجھے بخش دیا۔ پوچھا کس عمل کی وجہ سے۔ ابو الفضل نے کہا جب بھی حضور علیہ السلام کا نام آتا تو میں صلی اللہ علیہ وسلم لکھا کرتا تھا یہی کام میری بخشش کا سامان بن گیا۔

معارج ص ۱۷۵ جلد ۱

وصلی اللہ تعالیٰ علی حبیبہ محمد والہ وصحبہ وسلم

## تنو جا جتیں پوری ہوں گی

○ ۴۷ ویں حدیث شریف میں ہے حضور صلی اللہ علیہ وسلم نے فرمایا



جو شخص جمعہ کی رات محمد پر سومرتبہ درود شریف پڑھے گا تو اللہ تعالیٰ اس کی سوچا جتنی پوری فرمائے گا شہ دنیا کی اور تیس آخرت کی۔

جذب القلوب ص ۲۵۶

وصلی اللہ تعالیٰ علی حبیبہ محمد والہ وصحبہ وسلم

### درود شریف کے بعد دعا قبول ہوئی

○ ۲۸ ویں حدیث شریف میں ہے فضالہ بن عبید فرماتے ہیں کہ رسول کریم صلی اللہ علیہ وسلم جلوہ فرماتے تھے۔ ایک شخص آیا نماز پڑھی اور دعا کی۔ حضور علیہ السلام نے فرمایا اے نمازی تو نے جلدی کی۔ جب پڑھے تو اللہ تعالیٰ کی تعریف کر جس کے وہ لائق ہے اور پھر مجھ پر درود شریف بھیج پھر جو چاہے اللہ تعالیٰ سے مانگ۔ پھر ایک اور شخص نے نماز پڑھی۔ اللہ تعالیٰ کی تعریف کی اور حضور علیہ السلام پر درود بھیجا تو حضور علیہ السلام نے فرمایا اے نمازی اب مانگ دعا قبول ہو گی۔ مشکوٰۃ شریف ص ۸۶

وصلی اللہ تعالیٰ علی حبیبہ محمد والہ وصحبہ وسلم

### درود شریف پڑھنے سے غم دور ہو جاتے ہیں

○ حضرت ابن عابدین علیہ الرحمہ فرماتے ہیں علامہ حامد آفندی کو حکومت وقت نے گرفتار کرنے کا ارادہ کر لیا۔ آپ پریشانی میں سو گئے حضور علیہ السلام کی زیارت نصیب ہوئی۔ آپ نے فرمایا یہ درود پڑھا کرو اللہ تعالیٰ سب رنج و غم دور فرماوے گا درود شریف یہ ہے۔



اللَّهُمَّ صَلِّ وَسَلِّمْ عَلَى سَيِّدِنَا مُحَمَّدٍ قَدْ ضَاقَتْ  
حِيلَتِي أَدْرِكُنِي يَا رَسُولَ اللَّهِ

آپ بیدار ہوئے تو یہ درود شریف پڑھتے رہے۔ قدرت نے حالات بدل  
دیے حکومت کی گرفت سے بچ گئے۔

افضل الصلوٰۃ ص ۱۵۴

وصلی اللہ تعالیٰ علی حبیبہ محمد والہ وصحبہ وسلم

## فرشتوں کا امام

○ شیخ جلال الدین سیوطی علیہ الرحمہ فرماتے ہیں اور اپنی کتاب  
جمع البوامع میں نقل کیا ہے حفص بن عبد اللہ نے اپنے والد البوزرعہ  
کو خواب میں دیکھا وہ فرشتوں کی نماز میں امامت کر رہے تھے۔ آپ  
نے پوچھا ابا آپ کو یہ آنا بڑا مرتبہ کیسے مل گیا کہ فرشتوں کے امام  
بن گئے۔ کہا بیٹے میں نے دس ہزار حدیثیں اپنے ہاتھ سے لکھیں اور ہر  
مرتبہ حضور صلی اللہ علیہ وسلم کے نام کے ساتھ صلی اللہ علیہ وسلم لکھتا رہا  
اسی کی برکت سے فرشتوں کی امامت نصیب ہوئی۔

جذب القلوب ص ۲۵۳

وصلی اللہ تعالیٰ علی حبیبہ محمد والہ وصحبہ وسلم

## قبر میں حسین شخصیت

○ حضرت شیخ شبلی علیہ الرحمہ فرماتے ہیں ان کے پڑوس میں ایک  
شخص فوت ہو گیا۔ آپ نے اسے خواب میں دیکھا اور پوچھا بتا قبر کا معاملہ



کیسے گزرا۔ اس نے کہا سخت پریشان رہا۔ فرشتوں کی گرفت سخت ہوئی تو اچانک ایک حسین و جمیل شخص قبر میں ظاہر ہوا اور اس نے مجھے سوالات کے جوابات بتا دیے میرا مسئلہ حل ہو گیا۔ میں نے کہا آپ کون ہیں جو میرے کام آئے۔ اس نے کہا میں ایک آدمی ہوں جو تیرے کثرت سے درود شریف پڑھنے سے پیدا کیا گیا اور مجھے حکم ہے کہ تیری ہر مصیبت میں کام آتا رہوں۔  
جذب القلوب ص ۲۵۰

نزهۃ المجالس ص ۹۴ جلد ۲

وصلی اللہ تعالیٰ علی حبیبہ محمد والہ وصحبہ وسلم

## درود شریف کا وزن

○ قرآن مقدس کی آئہ کریمہ والوزن یومئذ الحق کے تحت مفسرین سے یہ روایت نقل ہے ابو عبد اللہ نمیری سیدنا عبد اللہ ابن عباس سے نقل کرتے ہوئے قیامت کے دن آدم علیہ السلام کے قریب سے ایک شخص گزرے گا جسے جہنم کی طرف لے جایا جا رہا ہوگا۔ آدم علیہ السلام یہ منظر دیکھ کر حضور علیہ السلام کو بلائیں گے یا احمد یا احمد حضور علیہ السلام اس محفل میں آجائیں گے اور بارگاہِ قدس میں عرض کریں گے یا اللہ تو نے تو وعدہ فرما رکھا ہے ہر ایک کو معاف کر دیا جائے گا۔ اتنے میں فرشتوں کو حکم ہوگا محبوب کی بات مانو۔ پھر اس کی نیکیاں ترازو پر رکھی جائیں گی اور حضور صلی اللہ علیہ وسلم کاغذ کا ایک پرزہ ترازو میں رکھ دیں گے پلہ بھاری ہو جائے گا۔ مجرم بری ہو گیا۔ ہتھکڑیاں۔ بیڑیاں کھل گئیں جہنمی لباس اتر گیا۔ جنتی لباس



پہنا دیا جائے گا۔ اب فرشتے جنت کی طرف لے جائیں گے۔ یہ شخص  
فرشتوں سے کہے گا مجھے اپنے محسن سے بات تو کرنے دو۔ عرض کرے  
گا آپ کون ہیں جنہوں نے مجھے جہنم سے بچا لیا۔ آپ فرمائیں گے میں تیرا  
نبی ہوں محمد رسول اللہ (صلی اللہ علیہ وسلم) وہ کاغذ کا ٹکڑا جو ترازو میں  
رکھا وہ تیرا درود شریف تھا جو تو مجھ پر ہمیشہ پڑھا کرتا تھا۔

فضائل ص ۳۷ خصائص کبریٰ ص ۲۶۱

وصلی اللہ تعالیٰ علی حبیبہ محمد و آلہ وصحبہ وسلم

### درود شریف کے باعث زیارت ہوئی

○ محمد بن سعید بن مطرف علیہ الرحمہ فرماتے ہیں مجھے درود شریف  
پڑھنے کا بے حد شوق تھا ہمیشہ ایک ہزار مرتبہ پڑھ کر سوتا تھا۔ ایک  
رات قسمت بیدار ہوئی اور حضور صلی اللہ علیہ وسلم کی زیارت سے نوازا  
گیا۔ حضور علیہ السلام کی آمد سے سارا گھر روشن ہو گیا۔ حضور علیہ السلام  
نے پیار سے مجھے بوسہ سے نوازا۔ آنکھ کھلی تو تمام گھر خوشبو سے مہکا  
ہوا تھا اور کئی دنوں تک میرے رخسار سے خوشبو آتی رہی۔

جذب القلوب ص ۲۲۹ مطالع المسرات ص ۵۸۔ فضائل ص ۷۹

وصلی اللہ تعالیٰ علی حبیبہ محمد و آلہ وصحبہ وسلم

### زیارت کیلئے محدث دہلوی سے منقول

○ شیخ عبدالحق محدث دہلوی علیہ الرحمہ فرماتے ہیں جو شخص با وضو  
درود شریف کو کثرت سے پڑھتا ہے حضور صلی اللہ علیہ وسلم اسے زیارت



سے نوازتے ہیں وہ درود شریف یہ ہیں۔

۱۔ اَللّٰهُمَّ صَلِّ عَلٰی مُحَمَّدٍ وَّ اٰلِهٖ وَسَلِّمْ كَمَا تُحِبُّ  
وَتَرْضٰی لَهٗ۔

۲۔ اَللّٰهُمَّ صَلِّ عَلٰی رُوْحِ مُحَمَّدٍ فِی الْاَرْوَاحِ اَللّٰهُمَّ  
صَلِّ عَلٰی جَسَدِ مُحَمَّدٍ فِی الْاَجْسَادِ اَللّٰهُمَّ صَلِّ  
عَلٰی قَبْرِ مُحَمَّدٍ فِی الْقُبُوْرِ۔

۳۔ اَللّٰهُمَّ صَلِّ عَلٰی مُحَمَّدٍ النَّبِیِّ الْاَدْنٰی صَلِّی اللّٰهُ  
عَلَیْهِ وَاٰلِهٖ وَسَلِّمْ۔

۴۔ صَلِّی اللّٰهُ عَلٰی النَّبِیِّ الْاَدْنٰی۔

جذب القلوب ص ۲۴۰

## زیارت کیلئے امام سخاوی سے منقول

○ امام سخاوی فرماتے ہیں شام سے ایک شخص دربار رسالت میں  
حاضر ہوا اور عرض کی حضور میرا والد بہت بوڑھا ہے، آپ کی حاضری  
کی طاقت نہیں رکھتا اور آپ کی زیارت کا مشتاق ہے، حضور نبی کریم  
صلی اللہ علیہ وسلم نے فرمایا اسے کہہ دو سات راتیں کثرت سے یہ درود  
شریف پڑھے تو زیارت کر لے گا، درود شریف یہ ہے۔

صلی اللہ علی محمد

چنانچہ اس نے اس پر عمل کیا زیارت نصیب ہو گئی۔

افضل الصلوٰۃ ص ۴۶

وصلی اللہ تعالیٰ علی حبیبہ محمد و آلہ وصحبہ وسلم



## غوثِ اعظم اوسید احمد دحلان کا فرمان

○ سید احمد دحلان علیہ الرحمہ فرماتے ہیں حضور صلی اللہ علیہ وسلم کی زیارت کے لئے یہ درود شریف مجرب ہے۔

اللَّهُمَّ صَلِّ وَسَلِّمْ عَلَى سَيِّدِنَا مُحَمَّدٍ الْجَامِعِ  
لِإِسْرَافِكَ وَالذَّلَالِ عَلَيْكَ وَعَلَى آلِهِ وَصَحْبِهِ وَسَلَّمَ  
غِيَاةِ الطَّالِبِينَ میں سیدنا غوثِ اعظم عبد القادر جیلانی نے یہ روایت  
نقل کی ہے حضور علیہ السلام نے فرمایا جو شخص جمعہ کی رات کو دو رکعت  
نماز پڑھے۔ ہر رکعت میں الحمد شریف اور آتہ الکرسی ایک بار قل هو اللہ  
نہرہ بار پھر فارغ ہو کر درود شریف ہزار بار پڑھے وہ میری زیارت  
کرے گا اور جس نے مجھے دیکھا اس کے لئے جنت اور گناہ معاف۔

افضل الصلوٰۃ ص ۶۷، غیۃ الطالبین ص ۸۵ جلد ۲

وصلی اللہ تعالیٰ علی حبیبہ محمد وآلہ وصحبہ وسلم

## حلّ مشکلات

○ حضرت شیخ احمد علیہ الرحمہ فرماتے ہیں حلّ مشکلات رفع مصائب  
کے لئے یہ درود شریف مجرب ہے۔

اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ النُّورِ  
الذَّاتِ وَسَيِّدِ السَّارِ فِي سَائِرِ الدِّسْمَاءِ وَالصِّفَاتِ  
افضل الصلوٰۃ ص ۱۱۲

وصلی اللہ تعالیٰ علی حبیبہ محمد وآلہ وصحبہ وسلم



○ حضرت ابن العابدین علیہ الرحمہ نے نقل کیا ہے اپنے مشائخ سے جب کوئی مشکلات میں پھنس جائے تو حضور علیہ السلام پر کثرت سے یہ درود شریف پڑھے۔ اللہ تعالیٰ اس کی برکت سے رنج و غم دور کر دے گا۔ درود شریف یہ ہے۔

اللَّهُمَّ صَلِّ عَلَى سَيِّدِنَا مُحَمَّدٍ قَدْ ضَاقتْ حِيلَتِي أَدْرِكْنِي يَا رَسُولَ اللَّهِ

افضل الصلوة ص ۱۵۴

وصلی اللہ تعالیٰ علی حبیبہ محمد و آلہ وصحبہ وسلم

## قرب الہی کے لئے

○ شیخ عارف محمد حق افندی فرماتے ہیں مجھے میرے شیخ نے مدینہ منورہ میں اس درود شریف کی اجازت فرمائی جس کی برکت سے مجھ پر علم کے دروازے کھل گئے اور قرب خداوندی نصیب ہوا۔ فرماتے ہیں اس درود شریف کو بہت سے اولیاء اللہ نے وظیفہ رکھا ہے۔ درود شریف یہ ہے۔

اللَّهُمَّ صَلِّ وَسَلِّمْ عَلَى سَيِّدِنَا مُحَمَّدٍ وَعَلَى آلِ سَيِّدِنَا مُحَمَّدٍ فِي كُلِّ لَحْظَةٍ وَنَفْسٍ بَعْدَ كُلِّ مَعْلُومٍ لَكَ

افضل الصلوة ص ۱۶۲

وصلی اللہ تعالیٰ علی حبیبہ محمد و آلہ وصحبہ وسلم





## علمی گفتگو

درود شریف کی عظمت، پڑھنے کی برکت، مشائخ کا معمول، کثرت سے تلاوت کے بارے میں گزشتہ صفحات میں ذکر ہوا۔ ارشاد خداوندی صلوٰ علیہ وسلم اور پر محققین علماء کی علمی گفتگو بھی ہدیہ ناظرین ہے۔

○ قاضی ابو محمد بن نصر فرماتے ہیں درود شریف پڑھنا واجب ہے زیادہ کی کوئی حد مقرر نہیں کم از کم ایک بار۔

○ ابن عبد البر فرماتے ہیں علماء کا اس مسئلہ پر اتفاق ہے کہ حضور صلی اللہ علیہ وسلم پر درود بھیجنا فرض ہے۔

○ امام ابو حنیفہ۔ امام مالک۔ حضرت ثوری۔ اوزاعی فرماتے ہیں زندگی میں کم از کم ایک مرتبہ پڑھنا واجب ہے۔ قاضی ابو محمد اور ابن عبد البر۔ القرطبی نے بھی اس کی تائید کی ہے۔

○ ابن عطیہ فرماتے ہیں حضور علیہ السلام پر درود شریف پڑھنا سنت موكده کی طرح واجب ہے چھوڑنے کی گنجائش نہیں غفلت برتنے والا بد نصیب ہوگا۔

○ ابو بکر بن بکیر کہتے ہیں درود شریف کثرت سے پڑھنا واجب ہے تعداد کی قید نہیں جتنا چاہے پڑھے۔ اللہ تعالیٰ نے صلوٰ وسلموا کے امر سے لازم قرار دے دیا ہے۔

○ طحاوی۔ الحلیمی۔ شیخ ابو حامد۔ اسفرائینی۔ شوافعی کی ایک جماعت۔ ابن عربی مالکی کہتے ہیں جب بھی حضور صلی اللہ علیہ وسلم



کا ذکر آئے درود شریف پڑھنا واجب ہے کہ ارشاد خداوندی  
صلوا و سلموا و بوب کو چاہتا ہے۔ اس مقام پر امر کو ہمیشہ  
تکرار پر محمول کیا جائے گا۔ ناکہانی۔ ابوالیمین بن عساکر۔ شیخ ابوالحسن  
ہمدانی۔ امام ابراہیم بن حیارہ اسی کی تائید کرتے ہیں کہ یہاں امر تکرار  
کو چاہتا ہے۔

○ ابواللیث سمرقندی فرماتے ہیں کہ حضور علیہ السلام پر درود شریف  
بھیجنے کا حکم اس لئے آیا ہے کہ امت پر آپ کے احسان کا بدلہ ادا  
کیا جائے اور آپ کا احسان امت پر دائمی ہے لہذا جب بھی آپ  
کا ذکر ہوگا درود شریف پڑھا جائے گا۔

○ الحلیمی کہتے ہیں جب بھی حضور صلی اللہ علیہ وسلم کا ذکر ہو درود  
شریف پڑھنا واجب ہے۔ طرطوشی مالکی بھی اسی کے قائل ہیں۔ ابن  
فارس اللغوی نے سلام کو صلوة کے ساتھ فرضیت میں لازم قرار  
دیا ہے۔

سعادت دارین ص ۱۸۰ تا ۱۸۵ جلد ۱

وصلی اللہ تعالیٰ علی حبیبہ محمد و آلہ وصحبہ وسلم

**درود شریف کا پڑھنا صدقہ سے افضل ہے**

○ ابو عبد اللہ الرضا ع تحفۃ الانبیاء میں فرماتے ہیں دمشق کی جامع  
مسجد میں ایک بزرگ سے پوچھا گیا کہ حضور صلی اللہ علیہ وسلم پر درود  
بھیجنا صدقہ واجبہ (زکوٰۃ۔ قربانی) سے افضل ہے یا صدقہ واجبہ افضل  
ہے۔ انہوں نے فرمایا حضور علیہ السلام پر درود شریف بھیجنا تمام قسم



کے صدقات و خیرات سے افضل ہے وہ صدقہ واجبہ ہی کیوں نہ ہو یا اہل  
نے کہا یہ کیسے ہو سکتا ہے کہ درود شریف پڑھنا صدقہ واجبہ (زکوٰۃ)  
قربانی سے بھی افضل ہو۔ صدقہ واجب تو مال میں واجب ہے۔ اس پر  
شیخ نے فرمایا ایک فرض وہ ہے جس کا ذکر اللہ تعالیٰ نے فرمایا اور  
خود اس پر عمل فرمایا اور اس کے فرشتے بھی اس کو بجالاتے ہیں۔ دوسرا  
فرض وہ ہے جو اس نے اپنے بندوں پر لازم کیا ہے۔ ظاہر ہے پہلا  
فرض جس میں خود خدا تعالیٰ اور اس کے فرشتے شامل ہیں دوسرے فرض  
سے کہیں اہم ہے۔ یہ قول حافظ سخاوی علیہ الرحمہ نے اپنی کتاب القول  
البدیع میں بھی نقل کیا ہے۔

سعادت دارین ص ۱۵۶ جلد ۱

وصلی اللہ تعالیٰ علی حبیبہ محمد و آلہ وصحبہ وسلم

### بیداری میں زیارت

○ الاسرار میں شیخ مسعود علیہ الرحمہ کے متعلق لکھا گیا ہے آپ  
کثرت سے درود شریف پڑھتے تھے۔ لوگوں میں بہت مقبول تھے۔ ایک  
مرتبہ علاقہ کے کچھ لوگ یہ معلوم کرنے آئے کہ دیکھیں شیخ مسعود کی  
مقبولیت کا سبب کیا ہے۔ آپ نے سبھی کو بٹھالیا اور درود شریف  
پڑھنے میں مصروف کر لیا۔ نماز عصر تک یہ محفل جاری رہی۔ ان کے  
سوال کے بغیر ہی فرمایا درود شریف کثرت سے پڑھا کرو شیخ مسعود  
اسی عمل کثرت درود شریف کے سبب ہی بیداری کی حالت میں حضور  
علیہ السلام کی زیارت سے نوازے جاتے تھے۔



سعادت داریں ص ۲۷۹ جلد ۱

وصلی اللہ تعالیٰ علی حبیبہ محمد والہ وصحبہ وسلم

## دو نبیوں کے روایتے

○ عبد اللہ بن خیام کہتے ہیں میں ایک دن حرم کعبہ میں حاضر تھا۔ سامنے دو شخصوں کو دیکھا۔ ان سے متاثر ہوا ان کے نام پوچھے تو ان میں سے ایک نے کہا میرا نام خضر ہے اور دوسرے کا نام ایاس بن سام ہے۔ میں نے کہا اللہ تعالیٰ آپ پر رحم فرمائے آپ نے حضرت محمد رسول اللہ صلی اللہ علیہ وسلم کو دیکھا ہے۔ انہوں نے فرمایا ہاں دیکھا ہے۔ میں نے کہا تمہیں خدا کا واسطہ دے کر کہتا ہوں کوئی حضور علیہ السلام کی ایسی بات بتاؤ کہ آپ کے واسطہ سے بیان کر سکوں۔ انہوں نے کہا ہم نے محمد رسول اللہ صلی اللہ علیہ وسلم کو یہ فرماتے سنا ہے کہ جو بھی محمد صلی اللہ علیہ وسلم پر درود شریف بھیجے گا اس کا دل خوش ہوگا اور اللہ تعالیٰ اسے منور کرے گا۔

سعادت داریں ص ۲۵۲ جلد ۱

وصلی اللہ تعالیٰ علی حبیبہ محمد والہ وصحبہ وسلم

## کنواں سے ابلے پڑا

○ سیدی احمد الصاوی نقل کرتے ہیں دلائل الخیرات کے مؤلف محمد بن سلیمان جزولی علیہ الرحمہ نے نماز پڑھنا تھی۔ وضو کے لئے اٹھے کنویں پر آئے مگر پانی نہ نکالنے کے لئے سامان رسی ڈول نہ تھا۔



پریشان ہوئے۔ بالا خانہ سے ایک بچی نے اس پریشان حالت کا جائزہ لیا۔ وہ حاضر ہوئی عرض کی بابا جی پریشان کیوں ہیں۔ فرمایا نماز پڑھنا ہے پانی نکالنے کے لئے رسی ڈول نہیں۔ تو اس بچی نے کنوئیں میں اپنا تھوک ڈالا۔ بس کیا تھا کنواں فوراً ابل پڑا۔ شیخ اور ان کے ساتھیوں نے پانی لیا وضو کیا۔ نماز سے فارغ ہو کر شیخ محمد سلیمان علیہ الرحمہ نے اس بچی سے فرمایا تجھے قسم دے کر پوچھتا ہوں آنا بڑا مقام تجھے کیسے حاصل ہو گیا۔ اس بچی نے کہا حضور علیہ السلام پر کثرت سے درود شریف پڑھنے سے یہ مقام نصیب ہوا۔ شیخ نے اسی وقت عہد کیا کہ درود شریف پر کتاب لکھیں گے۔ چنانچہ اس کے بعد یہ کتاب دلائل الخیرات شریف لکھی جو تمام روحانی سلاسل میں محبت سے پڑھی جاتی ہے۔

پھر شیخ نے اس بچی سے پوچھا تباوہ درود شریف کون سا ہے جو تو پڑھتی ہے۔ اس نے پھر یہ درود شریف بتایا جو آپ نے اپنی کتاب دلائل الخیرات شریف حزب سابع میں نقل کیا ہے اسے صلوٰۃ البیر کے نام سے یاد رکھا جاتا ہے۔ درود شریف یہ ہے۔

اللہم صل علی سیدنا محمد وعلی آل سیدنا  
محمد صلوٰۃ دائمة مقبولة تواری بہا  
عنا حقہ العظیم

سعادت دارین ص ۳۹۵ جلد ۱

نوٹ: یہ درود شریف استفادہ عام کے لئے میں نے نقل کیا ہے  
سعادت دارین میں صرف واقعہ موجود ہے۔ (ابوالنصر)  
وصلی اللہ تعالیٰ علی حبیبہ محمد والہ وصحبہ وسلم



## اونٹ نے درود شریف پڑھا

○ محمد بن اسمعیل الطحاکی نے اپنی کتاب مطلع الانوار میں ابو علی صدیقی سے نقل کیا ہے کہ عبداللہ الروزباوی نے کہا میں اپنے اونٹ پر سوار جنگل میں جا رہا تھا اونٹ کا پاؤں پھسلا میرے منہ سے بے اختیار نکلا اللہ اونٹ نے کہا اللہ و صلی اللہ علی محمد

سعادت دارین ص ۲۰۵ جلد ۱

وصلی اللہ تعالیٰ علی حبیبہ محمد والہ و صحبہ وسلم

## عیدی ملے گئی

○ ابو عبد اللہ بن الرصاع نے اپنی کتاب میں شیخ ابوالحسن بن عمارت کا واقعہ لکھا ہے۔ شیخ ابوالحسن مشہور اولیاء میں تھے۔ درود شریف کثرت سے پڑھتے تھے۔ عید آگئی گھر میں کھانے کا سامان بھی نہ تھا۔ بچوں کے لئے عید کے کپڑے بھی نہیں۔ شدید پریشانی میں تھے۔ رات کا کچھ حصہ گزرا دستک ہوئی باہر نکلے تو کچھ صاحبان پُر تکلف کھانا لئے کپڑے اٹھائے دروازہ پر موجود تھے۔ پوچھا اس وقت آپ کیسے آئے۔ انہوں نے کہا ہمیں حضور صلی اللہ علیہ وسلم نے بھیجا کہ عید کا ابوالحسن پریشان ہے اسے کھانا پہنچاؤ۔ ان کے بچوں کے لباس کا انتظام کرو۔ ہم آگئے ہیں یہ درزی بھی ساتھ لائے ہیں کہ بچوں کے لباس کی پیمائش لے کر صبح تک تیار کر دیں۔ چنانچہ رات ہی سارے کام ہو گئے۔

سعادت دارین ص ۲۰۵ جلد ۱



وصلی اللہ تعالیٰ علی حبیبہ محمد و آلہ وصحبہ وسلم

## میں نہیں چھوڑوں گا

○ امام عبد الوہاب شہرانی نے الطبقات میں فرمایا کہ ابوالمواہب شازی فرمایا کرتے تھے کہ میں حضور صلی اللہ علیہ وسلم کی زیارت سے بہرہ در ہوا اور عرض کی یا رسول اللہ مجھے نہ چھوڑنا۔ فرمایا ہم تمہیں نہیں چھوڑیں گے یہاں تک کہ تم حوضِ کوثر پر آؤ اور اس کا پانی پیو کہ تم سورۃ الکوثر پڑھتے ہو اور مجھ پر درود شریف کی کثرت کرتے ہو۔ درود شریف کا اجر تو میں نے تمہیں دے دیا سورۃ الکوثر کا ثواب تمہارے لئے باقی رکھوں گا اور پھر فرمایا جب کبھی کوئی پریشانی واقع ہو تو یہ کلمات پڑھ لیا کرنا۔

اَسْتَغْفِرُ اللهَ الْعَظِيمَ لَا إِلَهَ إِلَّا هُوَ الْحَيُّ الْقَيُّومُ وَالتَّوْبُ إِلَيْهِ وَأَسْأَلُهُ التَّوْبَةَ وَالْمَغْفِرَةَ إِنَّهُ هُوَ التَّوَّابُ الرَّحِيمُ۔

سعادت داریں ص ۳۶۴ جلد ۱

وصلی اللہ تعالیٰ علی حبیبہ محمد و آلہ وصحبہ وسلم

## حضور علیہ السلام نے رُخ پھیر لیا

○ ابوعلی حسن بن عطار فرماتے ہیں مجھے ابوطاہر نے چند حروف لکھے ان میں ایک بات یہ بھی تھی جب حضور علیہ السلام کا نام لکھو تو ساتھ یہ لکھا کرو صلی اللہ علیہ وسلم تسلیماً کثیراً کثیراً



میں نے پوچھا یہ کیوں تو انہوں نے کہا میں جب حدیث لکھتا تھا اور حضور صلی اللہ علیہ وسلم کا ذکر آتا تو میں درود شریف نہیں لکھتا تھا ایک مرتبہ خواب میں حضور صلی اللہ علیہ وسلم کی زیارت نصیب ہوئی تو میں نے متوجہ ہو کر سلام عرض کیا۔ آپ نے رخ پھیر لیا۔ پھر عرض کیا پھر رخ پھیر لیا۔ تیسری مرتبہ پھر ایسے ہی ہوا۔ میں نے عرض کی حضور آپ رخ کیوں پھیر لیتے ہیں؟ وہ آنکھ پھیر لیں تو قیامت ہے زندگی فرمایا تو میرے نام کے ساتھ درود شریف نہیں لکھتا۔ اس کے بعد میں نے ہر مرتبہ آپ کے نام کے ساتھ درود شریف لکھنا شروع کر دیا۔

سعادت دارین ص ۴۰ جلد ۱

وصلی اللہ تعالیٰ علی حبیبہ محمد وآلہ وصحبہ وسلم

### سید محمود کر دی کا مفت در

○ آپ فرماتے ہیں ایک مرتبہ میری قسمت کا ستارہ چمکا۔ خواب میں حضور صلی اللہ علیہ وسلم کی زیارت نصیب ہوئی۔ آپ نے انتہائی شفقت و پیار سے مجھے گود میں بٹھایا اور مجھے حکم دیا مجھ پر کثرت سے درود شریف پڑھا کرو۔ اس عزت افزائی پر خوشی سے میرے آنسو نکل آئے۔ خواب سے بیدار ہوا تو میرے رخسار آنسوؤں سے تر تھے۔

سعادت دارین ص ۴۲ جلد ۱

وصلی اللہ تعالیٰ علی حبیبہ محمد وآلہ وصحبہ وسلم

### درود شریف کے باعث محبوب بنا



○ عبد الواحد بن زید فرماتے ہیں میں خواب میں حضور صلی اللہ علیہ وسلم کی زیارت سے مشرف ہوا۔ آپ کے ہاتھ میں ایک ایسے نوجوان کا ہاتھ تھا جو فاسق تھا فاجر تھا ظالم تھا۔ میں نے عرض کی حضور یہ نوجوان تو ایسا ہے آپ نے اپنا دست مبارک اسے کیوں دے دیا۔ فرمایا مجھے پتہ ہے۔ میں اسے اللہ تعالیٰ کی بارگاہ میں لے جا رہا ہوں کہ اس کی مغفرت کی سفارش کروں۔ مجھے امید ہے کہ میرا رب میری سفارش مان لے گا۔ یہ شخص مجھ پر درود شریف کثرت سے پڑھتا ہے۔ سوتے وقت ایک ہزار مرتبہ صلوٰۃ و سلام پڑھتا ہے۔

عبد الواحد فرماتے ہیں میں صبح مسجد میں گیا تو یہی نوجوان روتا ہوا مسجد میں داخل ہوا اور مجھے کہا شیخ عبد الواحد اپنا ہاتھ بڑھاؤ تمہارے ہاتھ پر تائب ہو جاؤں۔ اس کام کے لئے مجھے حضور صلی اللہ علیہ وسلم نے تمہارے پاس بھیجا ہے اور حضور علیہ السلام نے مجھے وہ سارا واقعہ سنا دیا ہے جو رات تمہارے اور رسول اللہ صلی اللہ علیہ وسلم کے درمیان پیش آیا۔ سعادت دارین ص ۲۷۲ جلد ۱

وصلی اللہ تعالیٰ علی حبیبہ محمد و آلہ وصحبہ وسلم

مجھے تمہارا درود و سلام پہنچا ہے

○ ابوسلیمان محمد بن حسین فرماتے ہیں کہ ہمارا ایک پڑوسی فضل نامی تھا جو نماز، روزہ، حج، زکوٰۃ کا پابند تھا مگر حدیث لکھنے وقت حضور صلی اللہ علیہ وسلم پر درود و سلام نہیں لکھتا تھا۔ خواب میں حضور صلی اللہ علیہ وسلم کی زیارت نصیب ہو گئی تو حضور علیہ السلام



نے فرمایا میرے نام کے ساتھ درود و سلام کیوں نہیں لکھتا۔ پھر میں نے لکھنا شروع کر دیا۔ کچھ دیر بعد پھر زیارت نصیب ہوئی تو آپ نے فرمایا اب تیرا سلام مجھے پہنچ رہا ہے۔

سودت دارین ص ۳۵۳ جلد ۱

صلی اللہ تعالیٰ علی حبیبہ محمد والہ وصحبہ وسلم

### حضرت شبلی کو بوسہ دیا

○ حافظ ابو موسیٰ فرماتے ہیں میں ابو بکر بن مجاہد کے پاس حاضر تھا کہ حضرت شیخ شبلی آئے۔ ابن مجاہد نے استقبال کیا کھڑے ہوئے معافہ کیا اور ان کی آنکھوں کے درمیان بوسہ دیا۔ میں نے ابو بکر سے پوچھا آپ نے شبلی کا اس قدر احترام کیوں کیا جب کہ بغداد کے عام لوگوں کا خیال ہے شبلی مجنون ہے۔ فرمایا میں نے اس سے وہی سلوک کیا ہے جو رسول اللہ صلی اللہ علیہ وسلم نے ان سے کیا تھا۔ ابو بکر نے کہا میں نے حضور صلی اللہ علیہ وسلم کو خواب میں دیکھا شبلی حاضر ہوئے تو حضور صلی اللہ علیہ وسلم نے انہیں بوسہ دیا۔ میں نے عرض کی یا رسول اللہ شبلی سے آنا حسین برتاؤ۔ فرمایا ابو بکر شبلی نماز کے بعد یہ آیہ کریمہ پڑھتا ہے۔

لقد جاءكم رسول من انفسكم عزيز عليه  
ما عنتم حريص عليكم بالمؤمنين روف رحيم  
آخر تک۔ پھر مجھ پر اس طرح درود و سلام بھیجتا ہے۔  
صلی اللہ علیک یا محمد ۳ بار فضائل ص ۱۷۱



اس کا یہ عمل ہمیں پیارا لگا ہے۔

سعادت دارین ص ۳۴۲ جلد ۱

وصلی اللہ تعالیٰ علی حبیبہ محمد والہ وصحبہ وسلم

**جن مقامات پر درود شریف پڑھنا اجر عظیم ہے**

درود شریف پڑھنا بے شمار خیرات و برکات کا باعث جہاں بھی ہو جب بھی ہو برکت ہی برکت ہے۔ تاہم علماء نے چند ایسے مقامات بھی گنوائے ہیں جن پر درود شریف پڑھنے میں بہت ہی اجر ہے  
۱۔ آخری تشہد کے بعد۔ اس کی مشروعیت پر اتفاق ہے اور یہ درود ابراہیمی ہے۔ امام محمد علیہ الرحمہ سے پوچھا گیا حضور علیہ السلام پر درود شریف کیسے پڑھا جائے تو آپ نے یہی درود شریف بتایا۔

۲۔ نماز جنازہ کی دوسری تکبیر کے بعد۔ اس کی مشروعیت میں بھی اختلاف نہیں۔

۳۔ جمعہ و عیدین کے خطبات میں۔ امام شافعی اور امام مالک تو فرماتے ہیں کوئی خطبہ درود شریف کے بغیر درست نہیں۔

۴۔ اذان کا جواب دینے کے بعد۔ حضور صلی اللہ علیہ وسلم نے فرمایا مؤذن جو کلمات کہے تم بھی کہو پھر مجھ پر درود شریف پڑھو۔ مشکوٰۃ شریف ص ۴۲

○ آخری تشہد کے بعد۔ اس کی مشروعیت پر اتفاق ہے اور یہ درود ابراہیمی ہے۔



○ نماز جنازہ کی دوسری تکبیر کے بعد۔ اسکی مشروعیت پر بھی کوئی اختلاف نہیں۔

○ جمعہ و عیدین کے خطبات میں — امام شافعی اور امام احمد تو فرماتے ہیں بغیر درود کے تو خطبات جائز ہی نہیں۔

○ اذان کا جواب دینے کے بعد — حضور صلی اللہ علیہ وسلم نے فرمایا مؤذن کے کلمات کے ساتھ تم بھی کہو پھر مجھ پر درود شریف پڑھو۔

○ اقامت کے جواب کے بعد — حضور صلی اللہ علیہ وسلم نے فرمایا جس نے اذان و اقامت کے بعد یہ دعا پڑھی اللہ ربّ هذه الدعوة اسکی شفاعت لازم ہے۔

○ دعاؤں کے اول آخر میں — حضور صلی اللہ علیہ وسلم نے فرمایا دعا بغیر درود شریف کے زمین و آسمان کے درمیان معلق رہتی ہے۔

○ صفا و مروہ پر — حضرت عبد اللہ ابن عمر صفا و مروہ پر تین تکبیریں کہتے لا الہ الا اللہ پڑھتے پھر درود شریف پڑھ کر دعا کرتے کسی محفل دعوت میں — عبد اللہ بن عمر کسی دعوت یا جنازہ میں شامل نہ ہوتے مگر درود شریف پڑھ کر۔

○ حجر اسود کو بوسہ دیتے وقت — حضرت عبد اللہ بن عمر ایسا کرتے تھے۔ جلاء الاقبام ص ۳۰

○ حضور علیہ السلام کا اسم گرامی سنکر — تفصیل گزر گئی ہے۔

○ سوکر لٹھنے کے بعد — حضرت عبد اللہ ابن مسعود نے رات کی جلاء الاقبام ص ۲۰۸ پر درج ہے۔



- ختم قرآن شریف کے بعد
- مسجد کے قریب سے گزرتے ہوئے — حضرت علی المرتضیٰ فرماتے ہیں جب مسجد کے قریب سے گزرو تو درود شریف پڑھو۔
- مشکلات و مصائب میں — ابی ابن کعب فرماتے ہیں مصائب میں درود شریف کا پڑھنا مصائب حل کر دے گا۔
- حضور صلی اللہ علیہ وسلم کا اہم مبارک لکھتے وقت وعظ و نصیحت کرتے وقت — جلاء الافہام ص ۲۱۵
- صبح و شام کے وقت — ابوالدرداء سے روایت ہے حضور صلی اللہ علیہ وسلم نے فرمایا جو صبح و شام مجھ پر درود شریف پڑھے شفاعت لازم ہوگی۔ خصائص ص ۲۶ جلد ۱
- گناہوں کو مٹانے کے لئے — حضور صلی اللہ علیہ وسلم نے فرمایا مجھ پر درود پڑھو یہ تمہارے گناہوں کا کفارہ ہوگا۔ خصائص الکبریٰ ص ۲۶
- خطبہ نکاح کے وقت — حضور علیہ السلام نے فرمایا ایمان والو اپنی مساجد اور مقامات مقدسہ اور نکاح کے وقت درود نہ بھولو۔ جلاء الافہام ص ۲۲
- وضو کرتے وقت — حضور صلی اللہ علیہ وسلم نے فرمایا جو مجھ پر درود نہ پڑھے اس کا وضو مکمل نہیں۔ کشف الغمہ ص ۲۷۲ جلد ۱
- گھر میں داخل ہوتے وقت — حضور صلی اللہ علیہ وسلم نے فرمایا جب تم گھر میں داخل ہو تو گھر والوں پر سلام کہو۔ اگر کوئی



○ نہ ہو تو نبی کریم صلی اللہ علیہ وسلم پر صلوٰۃ و سلام ہو۔  
کوئی بات بھول جانے پر — حضور صلی اللہ علیہ وسلم نے فرمایا  
جب تم کچھ بھول جاؤ تو مجھ پر درود شریف پڑھو۔

مواہب الدنیہ ص ۳۳۱

### حضور سلام کا جواب دیتے ہیں

○ ابن مسعود رضی اللہ عنہ سے ہے حضور صلی اللہ علیہ وسلم نے فرمایا  
اللہ تعالیٰ کی طرف سے بہت سے فرشتے مقرر ہیں جو زمین پر گھومتے  
پھرتے ہیں وہ میری امت کی طرف سے مجھے سلام پہنچاتے ہیں اور میں  
اس کا جواب دیتا ہوں۔ مشکوٰۃ شریف ص ۸۶

○ ایک اور حدیث میں ہے حضور صلی اللہ علیہ وسلم نے فرمایا جمعہ  
کے دن اور جمعہ کی رات مجھ پر کثرت سے درود پڑھا کرو میں سنتا  
ہوں جو بھی مجھ پر درود بھیجتا ہے۔

نزیہۃ المجالس ص ۹۲ جلد ۲

وصلی اللہ تعالیٰ علی حبیبہ محمد والہ وصحبہ وسلم

### فرشتہ کی آمد

○ امام سفیان ثوری فرماتے ہیں میں نے حج کے موقع پر ایک  
شخص کو دیکھا وہ کثرت سے درود شریف پڑھتا تھا۔ میں نے اس وظیفہ  
کا سبب پوچھا کہ آپ کچھ اور نہیں پڑھتے۔ اس نے کہا میرا بھائی  
فوت ہو گیا تھا۔ اس کا چہرہ سیاہ ہو گیا۔ میں پریشان ہوا۔ دعا کی



تو ایک حسین چہرے والا شخص آیا۔ اس نے میرے بھائی کے منہ سے  
کپڑا سرکایا اور ہاتھ پھیر دیا۔ بس پھر کیا تھا چہرہ چمک اٹھا۔ وہ جانے  
لگا تو میں نے پوچھا آپ کون ہیں۔ اس نے کہا میں فرشتہ ہوں جسے  
اس کام پر مقرر کیا گیا ہے جو کوئی بھی حضور صلی اللہ علیہ وسلم پر درود  
شریف پڑھے میں اس کے کام آؤں۔

سعادت دارینے ص ۳۸ جلد ۱

وصلی اللہ تعالیٰ علی جیبہ محمد والہ وصحبہ وسلم

## اونٹ نے گواہی دی

○ ابن ملقن نے الحدائق میں یہ روایت نقل کی ہے۔ ایک شخص نے  
حضور صلی اللہ علیہ وسلم کے دربار میں ایک اور شخص کے خلاف دعویٰ  
کیا کہ اس نے میرا اونٹ چوری کر لیا ہے۔ اس پر اس نے دو جھوٹے  
گواہ بھی بھگتا دیے۔ مدعا علیہ نے عرض کی حضور یہ جھوٹے ہیں میرے  
خلاف متفق ہو چکے ہیں آپ اسی اونٹ کو منگوائیں اور دریافت فرمائیں  
کہ اسے کس نے چوری کیا امید ہے اونٹ میرے حق میں سچ بتا دے  
گا۔ حضور علیہ السلام نے اونٹ منگوا یا اور اس سے پوچھا بتائیں کون  
ہوں۔ اس نے عرض کی آپ اللہ تعالیٰ کے سچے رسول ہیں حضور ملزم  
کو سزا نہ دیں۔ مدعی اور گواہ جھوٹے ہیں منافق ہیں حضور علیہ السلام  
نے ملزم سے پوچھا تیرے کس عمل صالح کی بنا پر تیری نجات ہوئی اور  
اونٹ نے تیرے حق میں گواہی دی۔ اس نے عرض کی حضور میں ہمیشہ  
اٹھتے بیٹھتے آپ پر درود شریف پڑھتا رہتا ہوں۔



سعادت دارین ص ۳۷۸ جلد ۱

وصلی اللہ تعالیٰ علی حبیبہ محمد والہ وصحبہ وسلم

## تواہر پاک

○ مسالک الخفا میں ہے اللہ تعالیٰ نے موسیٰ علیہ السلام کو وحی فرمائی  
محمد صلی اللہ علیہ وسلم پر درود بھیجا کرو۔

حافظ سخاوی فرماتے ہیں نبی اسرائیل میں ایک شخص مر گیا لوگوں  
کی نگاہوں میں وہ پسندیدہ نہ تھا۔ اس کے تجہیز و تکفین میں انہوں  
نے لا پرواہی کی۔ موسیٰ علیہ السلام کو حکم ہوا اسے غسل دیں جنازہ  
پڑھائیں اسے بخش دیا گیا ہے۔ موسیٰ علیہ السلام نے عرض کی الہی کس  
عمل کے باعث اسے معاف کر دیا گیا۔ جواب ملا وہ ایک دن تورات پڑھ  
رہا تھا کہ محمد صلی اللہ علیہ وسلم کا نام آیا اس نے اس سے پیار کیا درود  
بھیجا میں نے اس کے بدلے اسے معاف کر دیا۔

ابو محمد نے اپنی کتاب ذوالاعتصام میں لکھا ہے موسیٰ علیہ السلام  
کو دریا میں عصا مارنے کا حکم ہوا تھا کہ محمد صلی اللہ علیہ وسلم پر درود  
بھیجو چنانچہ انہوں نے خدا کا ذکر کیا اور درود شریف پڑھ کے عصا  
مارا تو دریا ٹپٹ گیا۔ سعادت دارین ص ۲۵۵ جلد ۱

وصلی اللہ تعالیٰ علی حبیبہ محمد والہ وصحبہ وسلم

○ سیدنا صدیق اکبر رضی اللہ عنہ نے فرمایا حضور صلی اللہ علیہ وسلم  
پر درود بھیجنا اس سے زیادہ گناہوں کو مٹاتا ہے جیسے پانی آگ کو۔  
سیدنا علی المرتضیٰ رضی اللہ عنہ فرماتے ہیں جو شخص جمعہ کے دن



حضور صلی اللہ علیہ وسلم پر تو مرتبہ درود پڑھے قیامت کے دن اس حال میں آئے گا کہ اس کے ساتھ ایسا نور ہوگا اگر ساری مخلوق میں تقسیم کیا جائے تو سب کو کافی ہوگا۔ اس روایت کو ابو نعیم نے سیہ میں بھی ذکر کیا ہے۔ ابو محمد نے سیدنا علی المرتضیٰ کا یہ قول بھی نقل کیا ہے۔ اگر مجھے ذکر خدا کے بھول جانے کا اندیشہ نہ ہوتا تو میں قسرب خدا تعالیٰ کو صرف درود مصطفیٰ صلی اللہ علیہ وسلم کے ذریعے حاصل کرتا۔

سادت دارین ص ۲۵۷ جلد ۱

○ صلی اللہ تعالیٰ علی جیبہ محمد والہ وصحبہ وسلم  
 ابو محمد نے سیدنا ابو ہریرہ کا قول نقل کیا ہے کہ حضور نبی کریم صلی اللہ علیہ وسلم پر درود بھیجنا جنت کا راستہ ہے۔  
 عبد اللہ بن مسعود رضی اللہ عنہ سے مروی ہے جو نماز میں حضور صلی اللہ علیہ وسلم پر درود نہ بھیجے اس کی کوئی نماز نہیں۔  
 عبد اللہ بن مسعود نے زید سے فرمایا اے زید جمعہ کا دن ہو تو حضور صلی اللہ علیہ وسلم پر ایک ہزار مرتبہ درود پڑھنا مت چھوڑو اور یہ پڑھا کرو۔ اللّٰهُمَّ صَلِّ عَلٰی مُحَمَّدٍ النَّبِيِّ الْأُمِّيِّ  
 اس کو تمہی نے ترغیب میں بھی بیان کیا۔

عبد اللہ بن عیسیٰ فرماتے ہیں جس نے قرآن شریف پڑھا حضور صلی اللہ علیہ وسلم پر درود شریف بھیجا اور دعا مانگی تو یقیناً اس نے ہر مقام سے بھلائی سمیٹ لی۔

ابو عسان فرماتے ہیں جو شخص دن میں ایک سو مرتبہ حضور صلی اللہ علیہ وسلم پر درود شریف بھیجے وہ اس کی طرح ہے جو دراز



عرصہ تک دن رات عبادت میں مصروف رہا

سعادت دارین ص ۲۵۹ جلد ۱

وصلی اللہ تعالیٰ علیٰ حبیبہ محمد و آلہ وصحبہ وسلم

○ الحلیس لکھتے ہیں حضور صلی اللہ علیہ وسلم پر درود بھیجنے کا مقصد اللہ تعالیٰ کے حکم پر عمل پیرا ہو کر اس کا قرب حاصل کرنا ہے اور حضور صلی اللہ علیہ وسلم کا ہم پر جو حق ہے اس کو ادا کرنا ہے۔

العزیز بن عبد السلام کہتے ہیں ہمارا نبی کریم صلی اللہ علیہ وسلم پر درود شریف بھیجنا آپ کے لئے شفاعت کرنا نہیں کہ ہم گنہگار اس عظیم ترین ہستی کے بارے میں کیا کہہ سکتے ہیں مگر اللہ تعالیٰ نے ہمیں ان کا احسان ادا کرنے کا حکم دیا ہے اب ہم اس کی ادائیگی اپنے منہ سے کر دڑ بار ادا کریں تو بھی حضور صلی اللہ علیہ وسلم کا حق ادا نہیں ہو سکتا تو ہمیں سکھا دیا گیا کہ تم اللہ سے عرض کرو یا اللہ تو اپنے محبوب پاک پر رحمت نازل فرما جو ان کی شان کے لائق ہیں۔

سعادت دارین ص ۲۶۱ جلد ۱

وصلی اللہ تعالیٰ علیٰ حبیبہ محمد و آلہ وصحبہ وسلم

### الوار و برکات کی چابی

○ سیدی ابوالعباس تیمجانی نے لکھا ہے درود شریف پڑھنے والا اللہ سے دعا کرتا ہے اے اللہ اس کا پڑھا ہوا درود شریف اس کے لئے چابی بنا دے۔ کس کی چابی خزانہ غیب کی چابی۔ ہزار و معارف کی چابی، الوار و برکات کی چابی، تمام بند دروازوں کی چابی



انعام و مغفرت کی چابی، امن و عافیت کی چابی، سکون و چین کی چابی اور  
رحمت و برکات کی چابی۔ عنایات الہیہ کی چابی

شیخ ابوالعباس نے ایک طالب علم کو نصیحت لکھی جو یہاں پر بھی  
لکھنے کے قابل ہے۔ فرماتے ہیں صفاء قلب کے ساتھ ظاہر و باطن ہر حال  
میں خدا کے حکم کی مخالفت سے بچتے رہنا، ہر حال میں اس کے حکم پر  
راضی رہنا، تقدیر پر صبر کرنا۔ یاد رکھنا سب سے بڑا فائدہ حضور اکرم  
صلی اللہ علیہ وسلم پر حضور قلب سے درود شریف بھیجنا ہے۔ یہ وظیفہ  
دنیوی و اخروی تمام مقاصد کے حصول کا ضامن اور تمام مشکلات کا حل  
ہے اور جو شخص اس پر عمل کرے گا وہی اللہ تعالیٰ کا سب سے بڑھ کر  
برگزیدہ ہوگا۔

سعادت دارین ص ۲۶۶ جلد ۱

وصلی اللہ تعالیٰ علی جیبہ محمد والہ وصحبہ وسلم

ہمنشین مصطفیٰ صلی اللہ علیہ وسلم

○ امام عبدالوہاب شعرانی اپنی کتاب المنین الکبریٰ میں فرماتے ہیں  
مجھ پر اللہ تعالیٰ کا عظیم احسان یہ بھی ہے جس کو اللہ تعالیٰ کا ذکر کرتے  
یا رسول اللہ صلی اللہ علیہ وسلم کی ذات پاک پر درود پڑھتے دیکھوں تو  
اس کا احترام کرتا ہوں۔ اس کے شغل میں حائل نہیں ہوتا۔ اسے اپنی  
طرف متوجہ نہیں کرتا۔ انتظار کرتا ہوں صبر کرتا ہوں اپنی ضرورت کو  
مؤخر کر دیتا ہوں۔ اس کی یکسوئی میں آڑے نہیں آتا کہ وہ اس مصروفیت  
میں خدا تعالیٰ اور مصطفیٰ صلی اللہ علیہ وسلم کا ہمنشین ہوتا ہے۔ (سبحان اللہ)

سعادت دارین ص ۲۷۰ جلد ۱



وصلی اللہ تعالیٰ علی حبیبہ محمد والہ وصحبہ وسلم

## سب سے زیادہ پڑھا گیا وظیفہ

○ بے شمار اوراد و وظائف پڑھے جارہے ہیں جن وانس مصروف ہیں مگر سب سے زیادہ وظیفہ جو پڑھا گیا، پڑھا جا رہا ہے اور پڑھا جائے گا وہ درود شریف ہے۔ صاحب جوہر المعانی اپنے شیخ ابوالعباس تیمجانی سے ایک روایت نقل کرتے ہیں "آسمان چرچرایا اور اسے چرچرانے کا حق ہے۔ قدم بھر بھی جگہ ایسی نہیں جہاں کوئی فرشتہ رکوع، سجود یا قیام میں نہ ہو" صاحب جوہر المعانی نے لکھا ہے انسان جنات کا دسواں حصہ ہیں۔ جنات اور انسان خشکی کے جانوروں کا دسواں حصہ ہیں اور یہ سب پرندوں کا دسواں حصہ ہیں اور یہ سب مل کر بکریا جانوروں کا دسواں حصہ اور یہ سب مل کر زمین پر متعین فرشتوں کا دسواں حصہ اور یہ سب آسمان اول کے فرشتوں کا دسواں حصہ اور پھر اس ترتیب سے ساتوں آسمانوں تک پھر یہ سب فرشتے کرسی کے فرشتوں کا دسواں حصہ پھر یہ عرش کے فرشتوں کا دسواں حصہ ہیں۔ فرشتوں کی یہ تعداد اللہ تعالیٰ ہی جانتا ہے۔ سارے کے سارے حضور صلی اللہ علیہ وسلم پر درود بھیجتے رہتے ہیں۔ سعادت دارین ص ۲۷۳ جلد ۱

وصلی اللہ تعالیٰ علی حبیبہ محمد والہ وصحبہ وسلم

## حافظ ابوالیمین کا نذرانہ

○ درود شریف کی عظمت و فضیلت پر آج تک بے شمار کتب و رسائل



لکھے گئے نثر و نظم میں وافر ذخیرہ موجود ہے۔ اس رسالہ میں بھی حصول برکت کے لئے اس عنوان پر حافظ ابوالیمن بن عساکر کے عربی اشعار بھی نقل کئے جاتے ہیں۔

الَا اِنَّ الصَّلٰوةَ عَلٰی الرَّسُوْلِ ۝ شفاء للقلوب من الغليل  
 حضور صلی اللہ علیہ وسلم پر درود بھیجنا دلوں کی بیماری کیلئے بہترین شفا ہے  
 فَصَلِّ عَلَيْهِ اِنَّ اللّٰهَ صَلَّى ۝ عَلَيْهِ وَلَا تَكُوْنَنَّ بِالْخَيْلِ  
 حضور پر درود بھیجو اللہ تعالیٰ درود بھیجتا ہے بخیل نہ ہو  
 وَصَلِّ عَلَيْهِ قَدْ صَلَّتْ عَلَيْهِ ۝ مَلَائِكَةُ السَّمَاءِ بِجِبْرَائِيلِ  
 حضور پر درود بھیج آسمان کے فرشتے بھی جبرائیل کے ساتھ درود بھیجتے ہیں  
 اِلَّا اِنَّ الصَّلٰوةَ عَلَيْهِ نُوْرٌ ۝ لَدٰى الظُّلُمٰتِ فِی الْیَوْمِ الْمَکْهُوْلِ  
 سُنو حضور پر درود بھیجنا ہولناکیوں اور اندھیروں میں نور ہے  
 وَتَقِيْلٌ لِّمِيزَانٍ خَفِيْفَةٍ ۝ وَتَخْفِيْفٌ مِّنَ الْوِزْنِ الثَّقِيْلِ  
 درود شریف نیکیوں کو بھاری اور گناہوں کے بھاری بوجھ کو ہلکا کرتا ہے  
 وَتَخْطٰی بِالشَّفَاعَةِ یَوْمَ تَجْفٰی ۝ وَمَالَكَ مِنْ مَّقِيْلٍ اَوْ مَنِيْلٍ  
 درود شریف کی برکت سے تجھے اس دن شفاعت نصیب ہوگی جب کوئی کسی کا  
 پرسانِ حال نہ ہوگا۔

وَاجْتَاهِم مِّنَ الْاَهْوَالِ عَبْدٌ ۝ بِهَا لَهْجٌ بِلَا قِيْلٍ وَقَالَ  
 سب سے زیادہ دکھوں سے بچنے والا وہ ہوگا جو بلا چون و چرا  
 درود شریف سے وابستگی رکھے گا۔

وَزَادُ حُبِّهِ شَرَفًا وَفَخْرًا ۝ بِتَفْضِيْلٍ وَتَنْوِيْلٍ جَزِيْلٍ  
 حضور سے محبت کرنے والے کو اللہ تعالیٰ نے بشمار فضل کرم شرف سے نوازا



ادم الصلوٰۃ علی النبی المصطفیٰ ○ تخلص بذاك من الجحیم وفارها  
حضور علیہ السلام پر ہمیشہ درود شریف پڑھا کر اس کے باعث جہنم کی آگ  
سے بچ جائے گا۔

### ابو عبد اللہ کا نذرانہ عقیدت

اسی عنوان پر نصح الطیب میں ابو عبد اللہ بن الجیان کے اشعار نقل ہیں۔  
اذا املت من مولاك قريبا ○ فجدد ذكر خیر الانبیاء  
جب تو اپنے رب سے قرب چاہتا ہے تو سید الانبیاء صلی اللہ علیہ وسلم کا بار بار ذکر کر  
فان محمداً اعلی السبرایا ○ محلاً فی السیارة والعلاء  
حضور صلی اللہ علیہ وسلم کا مقام ہر لحاظ سے کائنات سے افضل و اعلیٰ ہے  
لواء الحمد فی یمنی یدیه ○ وکل الناس من تحت اللواء  
قیامت کے دن حمد کا جھنڈا حضور کے ہاتھ میں ہوگا اور ساری کائنات  
پرچم تلے ہوگی

فحدث عن دلائله فقیها ○ شفاء للنہی من کل داء  
حضور علیہ السلام کے دلائل نبوت بیان کرتا رہ ان میں عقل کی ہر بیماری کا علاج ہے  
فست بناقل للعشر منها ○ فہل تفتی الذواخربا الدلائل  
میں تو ان کا دسواں حصہ بھی نقل نہیں کر سکتا کبھی ڈول نکالنے سے بھی کنویں  
ختم ہوئے

### ابو سعید کا نذرانہ عقیدت

اما الصلوٰۃ علی النبی فسیرة ○ مرضیۃ تمحی بہا الاثام



حضور علیہ السلام پر درود بھیجنا پسندیدہ عادت ہے اس سے گناہ مٹا دیے جاتے ہیں  
 وبہا یزال المرء عن شفاعۃ ○ ینتابہا الاعزاز والاکرام  
 درود شریف سے آدمی کو شفاعت کا اعزاز ملتا ہے اور یہ اسکا بہت بڑا اکرام ہے  
 کن للصلوة علی النبی ملازمًا ○ فصلاتہ لک جنة و سلام  
 حضور علیہ السلام پر درود شریف کو لازم کر دے تیرے لئے جنت و سلامتی کا باعث ہوگا

### ابو حفص کا نذرانہ عقیدت

تعاهد صلوة اللہ فی کل ساعة ○ علیٰ خیر مبعوث و اکرم من بنا  
 لمحہ بہ لمحہ درود بھیجتا رہ اس ذاتِ بابرکات پر جو سارے نبیوں سے افضل ہے  
 فتکفیک ہتّا ایّ ہم تخافہ ○ وتکفیک ذنباً جئت عظم بہ ذنباً  
 یہ درود شریف تیرے لئے غموں میں گناہوں میں کفایت کرے گا وہ کیسے ہی  
 کیوں نہ ہوں

ومن لم یکن یفعل فان دعائہ ○ یجد قبل ان ترقی الی ربہ عثم حجاباً  
 جو کوئی درود شریف نہ پڑھے تو اس کی قبولیت رک جاتی ہے۔  
 علیہ صلوة اللہ ملاح باری ○ وما طاف بالبيت الحرام وما لبی  
 حضور پر رب کی رحمتیں نازل ہوتی رہیں جب تک بجلی چلے حج پڑھا جائے  
 بے تک کہی جائے

### حافظ ابوالحسن کا نذرانہ عقیدت

علیک بالکثار الصلوة مواظباً ○ علیٰ احمد الہادی شفیع الودی طراً  
 شفاعت کرنے ہدایت دینے والے رسول پر ہمیشہ ہمیشہ درود بھیجتا رہ



و افضل خلق الله من نسل آدم ○ و از کام فروغا و اشرفهم نجس  
 حضور اولاد آدم میں سب سے زیادہ افضل ہیں حسب و نسب کے لحاظ  
 سے سب سے زیادہ پاکیزہ ہیں

فقد صرح ان الله جل جلاله ○ یصلی علی من قالها مئة عشا  
 یہ بات یقیناً درست ہے ایک مرتبہ درود بھیجنے والے پر اللہ تعالیٰ  
 دس مرتبہ درود بھیجتا ہے

### الوالف اسم کا نذرانہ عقیدت

اطلق لسانك بالصلاة على النبي ○ الهاشمی الابطحی محمد  
 رسول ہاشمی ابطحی پر اپنی زبان کو درود شریف پر چلائے رکھ  
 واجعل شورك ذاك تنجيه غدا ○ ان النجاة بها ستحصل في غدا  
 درود شریف پڑھنے کو اپنی عادت بنالے اسی کے صدقہ سے کل کو  
 نجات پائے گا

### علامہ نہہانی کا نذرانہ عقیدت

اکثر من الصلوة والسلام ○ علی النبی المصطفیٰ التہامی  
 برگزیدہ پسندیدہ رسول تہامی پر درود شریف کثرت سے پڑھ  
 خیر البرایا ستید الانام ○ مشرّع الحلال والحرام  
 انسانوں کے آقا ہیں اور حلال و حرام کا ضابطہ بنانے والے ہیں  
 ولویصلی اللہ ربی واحدا ○ لعدت آلاف الف زائدة  
 اگر اللہ تعالیٰ میرا رب جل مجدہ ایک مرتبہ درود بھیجے تو وہ لاکھوں سے بڑھ کر ہے



## بحری طوفانوں سے نجات ملی

○ شیخ احمد بن ثابت مغربی فرماتے ہیں ہم ایک مرتبہ بندرگاہ سے بحری جہاز میں سوار ہوئے۔ سمندری ہوائیں ہمیں اٹھارہ دن تک پریشان کرتی رہیں۔ سارے ساتھی تنگ آ گئے۔ پریشانی میں سو گئے میں حضور صلی اللہ علیہ وسلم کی زیارت سے نوازا گیا۔ آپ نے مجھے فرمایا کل انشاء اللہ سفر کر دو گے۔ میں نے عرض کی حضور دعا فرمائیں سفر امن و عافیت سے طے ہو اور بحری طوفان کہیں نہیں اور مصیبت میں نہ ڈال دے۔ پھر میں نے عرض کی حضور مجھے کوئی نصیحت فرمائیں جس سے اللہ تعالیٰ مجھے فائدہ دے۔ حضور صلی اللہ علیہ وسلم نے فرمایا مجھ پر جو درود و سلام بھیجتے ہو اس میں اضافہ کر دو اور کھیل کود سے اپنے آپ کو الگ تھلگ رکھو۔ پھر میں نیند سے بیدار ہو گیا اور رسول اللہ صلی اللہ علیہ وسلم پر خوب خوب درود و سلام بھیجا اور دعا کی مجھے دوبارہ زیارت نصیب ہو۔

مشرف گرچہ شد جامی ز لطفش  
عندایا ایں کرم ہار دگر کنت

سعادت دارین صد ۲۹۵ جلد ۱

وصلی اللہ تعالیٰ علی حبیبہ محمد والہ وصحبہ وسلم

## حضور علیہ السلام نے فرمایا مرحبا

○ عارف باللہ شیخ احمد بن ثابت علیہ الرحمہ نے خواب میں دیکھا کوئی شخص منادی کر رہا ہے اگر کسی نے رسول اللہ صلی اللہ علیہ وسلم



کی زیارت کرنا ہے تو ہمارے ساتھ آئے۔ بہت سے سفید پوش لوگ منادی والے کے پیچھے بھاگ رہے ہیں۔ میں بھی ساتھ چل پڑا۔ میں نے منادی سے پوچھا حضور علیہ السلام کس مقام پر ہیں۔ انہوں نے بتایا۔ میں نے دعا کی یا اللہ جو درود و سلام میں حضور علیہ السلام پر بھیجتا ہوں اس کے صدقے مجھے حضور علیہ السلام تک سب سے پہلے پہنچا دے بس یہ کہنا تھا مجھے بجلی کی طرح کسی شئی نے اٹھایا اور دربار رسالت میں پہنچا دیا۔ میں نے حضور علیہ السلام کے چہرہ انور سے نور کی شعاعیں پھوٹتی ہوئی دیکھیں اور عرض کی الصلوٰۃ والسلام علیک یا رسول اللہ حضور علیہ السلام نے فرمایا مرحبا۔

سعادت دارین ص ۲۹۸ جلد ۱

وصلی اللہ تعالیٰ علی حبیبہ محمد والہ وصحبہ وسلم

## زمین و آسمان چمک اٹھے

○ شیخ احمد بن ثابت علیہ الرحمہ فرماتے ہیں میں نے سید علی الحاج کو خواب میں دیکھا اور پوچھا تمہارے حالات کیسے ہیں۔ آپ کے ساتھ آپ کے رب نے سلوک کیسا کیا۔ انہوں نے فرمایا میرے اللہ تعالیٰ نے مجھ سے بہتر سلوک فرمایا اور میری عزت افزائی فرمائی۔ میں نے کہا کوئی وصیت فرمائیں۔ انہوں نے کہا ماں کی خدمت کرو۔ حضور صلی اللہ علیہ وسلم پر کثرت سے درود شریف پڑھو اور جو تم نے درود شریف پر نظم لکھی ہے اس میں مزید اضافہ کرو۔ شیخ احمد فرماتے ہیں آپ کو میری نظم کا پتہ کیسے چلا جبکہ میں نے وہ نظم آپ کے وصال کے بعد



لکھی ہے۔ سید علی الحاج نے فرمایا تو نے جو درود شریف کی عظمت کو  
نظم میں پیش کیا اس سے زمین و آسمان چمک گئے اللہ کرے ہمارے  
دل بھی درود شریف کی برکت سے چمک جائیں آمین۔

سعادت دارین ص ۳۱۲ جلد ۱

وصلی اللہ تعالیٰ علی حبیبہ محمد و آلہ وصحبہ وسلم

### جنوں کیساتھ دربار رسالت میں حاضری

○ شیخ احمد بن ثابت فرماتے ہیں میں نے خواب میں دیکھا جنات کی  
ایک بڑی جماعت میرے سامنے ہے۔ میں نے پوچھا تم کہاں جا رہے  
ہو۔ انہوں نے بتایا ہم مدینہ منورہ حاضری کے لئے جا رہے ہیں۔ میں  
نے بھی ان کے ساتھ جانے کی درخواست کی جو قبول ہوئی۔ بس ایک  
لمحہ سے بھی پہلے مسجد حرام مکہ مکرمہ میں حاضری دی طواف کیا۔ اگلے  
لمحے آن بھر میں مدینہ منورہ حاضر ہو گئے مسجد نبوی شریف میں بیٹھے  
ہیں ایک صاحب کھانا لے کر آئے اور کھا کھاؤ۔ میں نے کہا میں تو  
حضور صلی اللہ علیہ وسلم کی زیارت چاہتا ہوں۔ وہ بولے کھانا کھا لو  
زیارت بھی ہوگی۔ فرماتے ہیں میں تیری سے آنے پر حیران ہو رہا تھا۔  
میں نے ان جنوں سے پوچھا آپ رہنے والے کہاں کے ہیں۔ انہوں  
نے کہا ہم مدینہ منورہ میں رہنے والے مسلمان جن ہیں۔ میں نے کہا حضور  
کا دیدار چاہتا ہوں۔ بس حضور صلی اللہ علیہ وسلم جلوہ گر ہوئے بساتھ  
آنے والوں میں اونچے دکھائی دے رہے تھے۔ آپ نے فرمایا احمد  
نفس پر نرمی کرو۔ خدا کی عبادت کرو۔ طلبہ کی خدمت کا شرف حاصل



کر دیکھی بہتر ہے۔ سعادت دارین ص ۳۲۰ جلد ۱

وصلی اللہ تعالیٰ علی حبیبہ محمد و آلہ وصحبہ وسلم

### حساب نہیں لیا جائے گا

○ بیہقی نے المناقب میں عبد اللہ الدینوری کی روایت نقل کی ہے ابو الحسن شافعی نے کہا مجھے رسول اللہ صلی اللہ علیہ وسلم کی زیارت نصیب ہوئی۔ میں نے عرض کی یا رسول اللہ امام شافعی نے اپنی کتاب الرسالہ میں یہ درود شریف لکھا ہے۔

صلی اللہ علی محمد کما ذکرہ الذاکرون وغفل عن ذکرہ العاقلون

حضور ان کو اس کی جزا کیاملی۔ فرمایا اس کو جزا یہ ملی ہے کہ انہیں حساب کے لئے کھڑا نہیں کیا جائے گا۔

سعادت دارین ص ۳۳۰ جلد ۱

وصلی اللہ تعالیٰ علی حبیبہ محمد و آلہ وصحبہ وسلم

### فضل بن زبیر کو حضور علیہ السلام کا سلام

○ ابو الفضل قرمسانی فرماتے ہیں خراسان کے ایک آدمی نے مجھے بتایا اسے حضور صلی اللہ علیہ وسلم کی زیارت نصیب ہوئی۔ حضور علیہ السلام نے اسے فرمایا جب ہمدان جاؤ تو فضل بن زبیر کو میرا سلام پہنچاؤ میں نے عرض کی حضور اس کے لئے اس قدر اعزاز فرمایا اس لئے کہ وہ روزانہ مجھ پر سو مرتبہ درود و سلام پڑھتا ہے۔ وہ درود شریف



یہ ہے۔ اللّٰهُمَّ صَلِّ عَلٰی مُحَمَّدٍ وَآلِ مُحَمَّدٍ وَآلِ مُحَمَّدٍ  
محمّد جزى الله محمداً صلى الله عليه وسلم غنا ما هو اهله

سعادت دارین ص ۳۲۰ جلد ۱

وصلی اللہ تعالیٰ علی جیبہ محمد و آلہ و صحبہ وسلم

## بحری جہاز طوفان سے نچ ک گیا

○ شیخ فاکہانی نے اپنی کتاب الفجر المنیر میں شیخ صالح موسیٰ کا واقعہ نقل کیا وہ کہتے ہیں ایک مرتبہ ہمارا جہاز طوفان میں پھنس گیا۔ ہم پر تیز آندھی مسلط ہوئی۔ کسی کے بچنے کی امید نہ تھی۔ مجھے اونگھ آگئی حضور صلی اللہ علیہ وسلم کی زیارت سے نوازا گیا حضور صلی اللہ علیہ وسلم نے فرمایا تمام لوگوں سے کہو ایک ہزار مرتبہ یہ درود شریف پڑھیں۔

اللّٰهُمَّ صَلِّ عَلٰی مُحَمَّدٍ صَلَواتٌ تُنَجِّیْنَا بِهَا مِنْ جَمِیعِ  
الْاَہْوَالِ وَالْآفَاتِ وَتَقْضِی لَنَا جَمِیعَ الْحَاجَاتِ  
وَتَطْهَرْنَا بِهَا مِنْ جَمِیعِ السَّیِّئَاتِ وَتَرْفَعْنَا بِهَا اَقْصٰی  
الْغَایَاتِ مِنْ جَمِیعِ الْخَیْرَاتِ فِی الْحَیٰوَةِ بَعْدَ الْمَمَاتِ۔

سعادت دارین ص ۳۲۵ جلد ۱

وصلی اللہ تعالیٰ علی جیبہ محمد و آلہ و صحبہ وسلم

## امام شازلی سے کو بوسہ دیا

○ امام شازلی فرماتے ہیں میں حضور صلی اللہ علیہ وسلم کی زیارت سے نوازا گیا۔ آپ نے میرے منہ کو چوما اور فرمایا جو شخص مجھ پر



دن رات میں ہزار ہزار مرتبہ درود شریف بھیجتا ہے میں اس کا منہ  
چومتا ہوں اور پھر ارشاد فرمایا اگر رات کے وقت سورہ اِنَّا اَعْطَيْنَا  
الْكُوثِرَ تیرا وظیفہ ہو جائے تو بہت ہی اچھا ہے اور پھر فرمایا یہ دعا  
پڑھا کرو۔ اَللّٰهُمَّ فَرِّجْ كُرْبَاتِنَا اَللّٰهُمَّ اَقِلْ عَثْرَاتِنَا  
اَللّٰهُمَّ اغْضُزْ لَدُنَّا۔

ترجمہ: اے اللہ ہماری مصیبتیں دور فرما۔ ہماری لغزشیں معاف  
فرما۔ ہماری غلطیاں بخش دے۔  
اور مجھ پر اس طرح درود بھیجا کرو۔

وسلام علی المرسلین والحمد لله رب العلمین

سعادت دارین ص ۳۶۴ جلد ۱

وصلی اللہ تعالیٰ علی حبیبہ محمد والہ وصحبہ وسلم

## انوکھا اعزاز

○ بارگاہ رب العزت جل مجدہ میں، کائنات بھر میں سب سے بڑا مقام  
نبی کا ہے۔ وہ اپنے پیغمبر کی خوشنودی کے لئے اس کی دعا کو قبول فرماتا  
ہے اگرچہ انسانیت کا کتنا ہی نقصان کیوں نہ ہو جائے، دیکھئے سیدنا  
نوح علیہ السلام کی خوشنودی کے لئے ان کی درخواست کو شرف  
قبولیت سے نوازا، اے اللہ روئے زمین پر کوئی کافر نہ چھوڑا۔ آپ نے  
دیکھا کس قدر انسانیت تباہ ہوئی جو اسی کی مخلوق تھی۔

سیدنا موسیٰ علیہ السلام کی خوشنودی کے لئے لاکھوں کی تعداد  
میں فرعونوں کو ڈبو دیا اور اپنے پیارے نبی کو محفوظ رکھا۔ ہر نبی کو کسی



نہ کسی اعزاز سے نوازا ہے مگر خود اس میں شریک نہیں۔  
 آدم علیہ السلام کو اعزاز بخشا کہ تمام فرشتوں کو ان کے سامنے  
 سجدہ ریز ہونے کا حکم دے دیا اور سب نے سجدہ کیا مگر جب باری  
 آئی محبوب کریم صلی اللہ علیہ وسلم کی تو تمام فرشتوں اور ایمان والوں  
 کو حکم ہوا ان کی ذات پر درود بھیجنے کا اور خود بھی اس عمل میں شریک  
 ہو گیا۔ (سبحان اللہ)

وصلی اللہ تعالیٰ علی حبیبہ محمد والہ وصحبہ وسلم

### مجھے یہ شخص پیارا ہے

○ امام شعرانی طبقات میں یہ واقعہ نقل کرتے ہیں شریف نعمانی  
 رضی اللہ عنہ نے حضور صلی اللہ علیہ وسلم کو خواب میں دیکھا آپ ایک  
 بڑے خیمہ میں تشریف فرما ہیں۔ اولیائے کرام ایک ایک کر کے حاضری  
 دے رہے ہیں سلام عرض کرتے ہیں۔ ایک وفد حاضر ہوا کسی نے  
 کہا یہ شخص محمد الحنفی ہے۔ حضور صلی اللہ علیہ وسلم نے محمد الحنفی کو  
 اپنے پاس بٹھایا پھر صدیق اکبر اور فاروق اعظم سے متوجہ ہو کر فرمایا  
 اس شخص سے میں محبت کرتا ہوں مگر اس کی اکڑی ہوئی پگڑی مجھے  
 پسند نہیں۔ سیدنا صدیق اکبر نے اپنی پگڑی محمد الحنفی کے  
 سر پر رکھ دی۔ شریف نعمانی خواب سے بیدار ہوئے تو یہ ساری  
 خواب محمد الحنفی کو سنادی۔ آپ سنکر حضور کے اس کرم پر روئے  
 اور باقی لوگوں پر بھی رقت طاری ہوئی۔ آپ نے شریف نعمانی سے  
 فرمایا کہ اب جب بھی آپ دوبارہ زیارت سے نوازے جائیں تو حضور



صلی اللہ علیہ وسلم سے دریافت کریں مجھے کس عمل کی بنا پر اس عظیم اعزاز سے نوازا گیا ہے۔ چنانچہ جب زیارت نصیب ہوئی تو یہ سوال کر دیا۔ حضور صلی اللہ علیہ وسلم نے فرمایا عمل تو وہی درود و سلام ہے جو محمد الحنفی روزانہ غروب آفتاب کے بعد تنہائی میں مجھ پر بھیجتا ہے۔ درود شریف یہ ہے۔

اللَّهُمَّ صَلِّ عَلَى مُحَمَّدٍ النَّبِيِّ الْأَخْتِ وَعَلَىٰ آلِهِ وَصَحْبِهِ  
وَسَلِّمْ عَدْرًا عَلِمْتَ وَزِنَةً مَا عَلِمْتَ وَمِلًّا مَا عَلِمْتَ  
سعادۃ دارین ص ۳۶۷ جلد ۱

وصلی اللہ تعالیٰ علی حبیبہ محمد و آلہ و صحبہ وسلم  
نوٹ:۔ اس واقعہ کے بعد محمد الحنفی علیہ الرحمہ نے سخت شملہ والی  
پگڑی باندھنا چھوڑ دی۔

### سناوی کا محبوب و ظیفہ

○ حضرت حافظ سناوی علیہ الرحمہ فرماتے ہیں میں نے جوانی کے  
آغاز میں اس درود شریف کو کثرت سے پڑھا اور ہمیشہ محبوب جانا۔  
اللَّهُمَّ صَلِّ وَبَارِكْ وَسَلِّمْ عَلَىٰ مُحَمَّدٍ وَعَلَىٰ  
آلِ مُحَمَّدٍ كَمَا صَلَّيْتَ وَبَارَكْتَ عَلَىٰ إِبْرَاهِيمَ  
وَعَلَىٰ آلِ إِبْرَاهِيمَ إِنَّكَ حَمِيدٌ مَّجِيدٌ۔

حضرت عبد اللہ بن سلام فرماتے ہیں میں اپنے بھائی عثمان کے  
پاس گیا تو انہوں نے فرمایا کہ مجھے حضور صلی اللہ علیہ وسلم کے دربار  
کو ہر بار سے ڈول میں پانی عطا ہوا جسے میں نے سیر ہو کر پی لیا اور



ٹھنڈک اس وقت تک محسوس کر رہا ہوں۔ میں نے کہا حضرت آپ کو یہ مقام کس طرح حاصل ہو گیا۔ انہوں نے فرمایا حضور صلی اللہ علیہ وسلم پر درود شریف کی کثرت سے یہ انعام ملا۔

سعادت دارین ص ۳۶۹ جلد ۱

وصلی اللہ تعالیٰ علی حبیبہ محمد و آلہ وصحبہ وسلم

### بارگاہ رسالت سے روٹی مل گئی

○ ابو عبد اللہ بن تہمان نے اپنی کتاب مصباح النظار میں ابو حفص الحداد سے نقل کیا۔ وہ فرماتے ہیں کہ میں ایک مرتبہ مدینہ منورہ حاضر ہوا۔ پندرہ دن سے بھوکا تھا میں نے حضور صلی اللہ علیہ وسلم کی قبر النور پر کثرت سے صلوٰۃ و سلام پیش کیا اور اپنی بھوک کی شکایت کی۔ اتنی دیر عرض کرتا رہا نہ ڈھال ہو گیا خواب میں حضور صلی اللہ علیہ وسلم کی زیارت سے نوازا گیا۔ حضور صلی اللہ علیہ وسلم نے مجھے ایک روٹی غایت فرمائی۔ میں نے روٹی کھانا شروع کی۔ آنکھ کھلی تو میں بالکل سیر تھا اور آدھی روٹی میرے ہاتھ میں تھی۔

سعادت دارین ص ۳۷۰ جلد ۱

وصلی اللہ تعالیٰ علی حبیبہ محمد و آلہ وصحبہ وسلم

### درود شریف بخشش کا ذریعہ بنا

○ سیدی عبد الجلیل مغربی نے اپنی کتاب تنبیہ الانام میں نقل کیا کہ میں نے خواب دیکھا چھر پہ سوار ہوں اور چاہتا ہوں ان لوگوں سے



آگے چلا جاؤں جو اپنے کسی مقصد کے لئے اپنی سواریوں پر سفر کر رہے ہیں۔ میں نے اپنی خچر کو چابک مارا تو وہ تیز چلنے لگی۔ قریب تھا میں ان ساتھیوں سے آگے نکل جاتا مگر ہوا یہ کہ ایک شخص نے بڑھ کر میری خچر کی رگام تھام لی اور مجھے آگے نکلنے سے روک دیا۔ اس پر مجھے شدید صدمہ ہوا۔ اسی لمحے ایک پیکر حسن و جمال شخصیت جلوہ گر ہوئی اور مجھے اس کے ہاتھوں سے چھڑایا اور اسے کہا اسے جانے دے۔ اللہ تعالیٰ جل مجدہ نے اس شخص کو بخش دیا ہے اور اس کے اہل و عیال کے حق میں اس کی شفاعت قبول فرمائی ہے۔ (درود شریف لکھنے کی برکت سے) اور اسکی پریشانی دور فرمادی ہے۔

سعادت دارین ص ۳۷ جلد ۱

وصلی اللہ تعالیٰ علی حبیبہ محمد والہ وصحبہ وسلم

حضور نے مسکراتے ہوئے بوسہ دیا

○ یہی بزرگ عبد الجلیل مغربی فرماتے ہیں مجھے حضور صلی اللہ علیہ وسلم کی زیارت نصیب ہوئی۔ حضور صلی اللہ علیہ وسلم میرے گھر کے ایک کمرہ میں جلوہ فرما ہیں اور آپ کے چہرہ انور کے انوار و تجلیات سے پورا گھر جگمگا رہا ہے اور غریب خانہ کا کونہ کونہ روشن و منور ہے۔ میں نے تین مرتبہ عرض کیا الصلوٰۃ والسلام علیک یا رسول اللہ سنا ہے آپ ہر عاشق کے گھر تشریف لاتے ہیں میرے گھر میں بھی ہو جائے اجالا یا رسول اللہ حضور صلی اللہ علیہ وسلم نے میرا ہاتھ پکڑا اور مسکراتے ہوئے مجھے بوسہ دیا



اسی دوران دیکھا ہمارا ایک پڑوسی فوت ہو گیا ہے وہ کہہ رہا ہے  
تم حضور صلی اللہ علیہ وسلم کے مدح خواں ہونا خواں ہو۔ میں نے اس  
سے پوچھا تمہیں کیسے پتہ چلا کہ میں مدح خواں ہوں۔ وہ بولا اللہ کی  
قسم تیرے اس وصف کا غلغلہ آسمانوں میں ہوا ہے اور حضور اکرم  
صلی اللہ علیہ وسلم کھڑے مسکرا رہے تھے بس میں بیدار ہو گیا۔ واللہ الحمد  
سعادت دارین ص ۳۷۵ جلد ۱

وصلی اللہ تعالیٰ علی حبیبہ محمد و آلہ وصحبہ وسلم

### ایک دیہاتی دربار رسالت میں

○ محمد بن حرب باہلی علیہ الرحمہ فرماتے ہیں میں مدینہ منورہ حاضر  
ہوا۔ ایک اعرابی اونٹ پر سوار حاضر آیا۔ اونٹ کو باندھ کر دربار  
رسالت میں حاضر ہو کر انتہائی عجز و انکساری سے صلوٰۃ و سلام  
پیش کیا دعا مانگی اور پھر عرض کی یا رسول اللہ میرے ماں باپ آپ  
پر قربان ہوں اللہ تعالیٰ نے آپ کو وحی سے مخصوص فرمایا۔ آپ  
پر ایسی کتاب نازل فرمائی جس میں انسانوں کو حکم دیا جب اپنے  
پر ظلم کر بیٹھیں تمہارے حضور حاضر ہوں پھر اللہ سے بخشش مانگیں  
اور رسول پاک بھی بخشش کی سفارش کر دیں تو ضرور اللہ تعالیٰ کو  
توبہ قبول فرمانے والا مہربان پائیں۔ اب میں آپ کے حضور اپنے  
گناہوں کا اقرار کرتا ہوں اور آپ کی شفاعت کا خواست گزار  
ہوں؟

پھر اس نے یہ اشعار پڑھے۔



یا خیر من دفنت فی التراب عظمہ ○ فطاب من طیبہن القاع والاکم  
 لے وہ ذاتِ گرامی جو ہموار زمین میں دفن ہوئی والوں میں سب افضل و اعلیٰ ہیں  
 انت الذی ترجی شفاعتہ ○ عند الصراط اذا ما ذلت القدم  
 پھر صراط سے گزرتے وقت جب قدم پھسلنے لگیں تو آپ ہی کی شفاعت کی امید کی جاتی ہے  
 نفسی الفداء لقبر انت ساکنہ ○ فیہ العفاف و فیہ الجود و الکر  
 میری جان قربان ہو اس قبر النور پر جہاں آپ آرام فرما رہے ہیں اس  
 میں درگزر ہے بخشش ہے کرم ہے

محمد بن حرب باہلی فرماتے ہیں جب یہ شخص اونٹ پر سوار ہو کر واپس  
 چلا تو مجھے یقین تھا وہ شخص بخشا ہوا لوٹا ہے۔

بیہقی نے شعب الایمان میں ایسے ہی لکھا ہے اور اسی کے  
 قریب العتبی کی مشہور روایت ہے کہ اعرابی کے چلے جانے کے بعد  
 مجھے نیند آگئی اور حضور صلی اللہ علیہ وسلم کی زیارت سے بہرہ ور  
 ہوا۔ آپ نے فرمایا اے عتبی اعرابی کو خوشخبری سنا دو کہ  
 اللہ تعالیٰ نے اس کی مغفرت فرمادی ہے۔

سادت دارین صد ۳۹۰ - ۳۹۱ جلد ۱

وصلی اللہ تعالیٰ علی حبیبہ محمد والہ وصحبہ وسلم

## وہوب درود کے آٹھ دلائل

○ اس سے قبل "علمی گفتگو" کے عنوان سے بھی اس مسئلہ پر کچھ باتیں  
 لکھ دی گئی ہیں تاہم اس عنوان کو مختلف نظریات کی روشنی میں  
 لکھا گیا۔ اس تحریر میں صرف ایک ہی پہلو کو بیان کیا جا رہا ہے اور وہ



یہ کہ درود شریف کا پڑھنا ہر مومن پر واجب ہے۔

○ پہلی دلیل ہے رب قدوس جل مجدہ کا ارشاد صلوا علیہ وسلم

اس پر کافی دلیل ہے۔ مطلق امر وجوب پر دلالت کرتا ہے جب

تک کہ خلاف وجوب پر کوئی دلیل قائم نہ ہو جب کہ صحابہ کرام کے

ایک سوال کے جواب میں بھی فرمایا گیا تھا قولوا اللہم صل

علی محمد

○ دوسری دلیل ہے وجوب درود شریف کی دوسری دلیل یہ

ہے کہ نبی کریم صلی اللہ علیہ وسلم تشہد میں درود و سلام پڑھا

کرتے تھے اور حضور علیہ السلام نے ہمیں حکم دیا کہ ہم آپ کی

طرح نماز پڑھیں اور یہ دلیل ہے کہ نماز میں سوائے ان اموکے

جن کے عدم وجوب پر دلیل موجود ہے جو کچھ آپ نے کیا وہ

واجب ہے۔

○ تیسری دلیل ہے فضالہ بن عبید سے روایت ہے حضور نبی کریم

صلی اللہ علیہ وسلم نے فرمایا "جب تم میں سے کوئی نماز پڑھے

تو اللہ تعالیٰ کی حمد و ثنا اور محمد صلی اللہ علیہ وسلم پر درود سے

ابتدا کرے پھر جو چاہے دعا مانگے۔ اس حدیث کو امام احمد

نے بھی روایت کیا۔ ابن خزیمہ۔ ابن حبان اور حاکم نے اسے

صحیح قرار دیا ہے۔

○ و صلی اللہ تعالیٰ علی جیبہ محمد والہ وصحبہ وسلم

چوتھی دلیل ہے دارقطنی نے عمر بن سمر سے روایت کیا ہے

حضور صلی اللہ علیہ وسلم نے فرمایا "اے بریدہ جب تو نماز پڑھے



تو اپنی نماز میں تشہد پڑھنا اور محمد پر درود بھیجنا کبھی نہ چھوڑنا  
کہ نماز کی صفائی ہے۔

○ ابن  
وصلی اللہ تعالیٰ علیٰ حبیبہ محمد والہ وصحبہ وسلم  
پانچویں دلیل :- یہ حدیث بھی دارقطنی نے ہی روایت  
کی ہے جابر رضی اللہ عنہ سے ہے شعبی مسروق بن اجدع سے  
انہوں نے سیدہ عائشہ صدیقہ سے روایت کی ہے حضور اکرم  
صلی اللہ علیہ وسلم نے فرمایا اللہ تعالیٰ جل مجدہ وضو کئے اور  
محمد پر درود بھیجے بغیر نماز قبول نہیں فرماتا۔

○ ابن  
وصلی اللہ تعالیٰ علیٰ حبیبہ محمد والہ وصحبہ وسلم  
چھٹی دلیل :- دارقطنی نے ہی یہ روایت بھی نقل کی ہے۔  
عبدالمہمیں ابن عیاش بن سہیل بن سعد اپنے والد سے راوی  
ہیں حضور صلی اللہ علیہ وسلم نے فرمایا جو شخص اپنے نبی پر درود  
نہ بھیجے اس کی نماز نہیں۔

○ ابن  
وصلی اللہ تعالیٰ علیٰ حبیبہ محمد والہ وصحبہ وسلم  
ساتویں دلیل :- نماز میں درود شریف کا وجوب حضرت  
ابن مسعود - ابن عمر - ابومسعود انصاری رضی اللہ تعالیٰ عنہم  
سے ثابت ہے ابتدائی صفحات میں یہ گزر چکا ہے مگر کسی صحابی  
سے یہ ثابت نہیں کہ کسی نے کہا ہو درود شریف واجب نہیں او  
جب تک قول صحابی کی مخالفت نہ کی جائے حجت ہوتا ہے۔

○ ابن  
وصلی اللہ تعالیٰ علیٰ حبیبہ محمد والہ وصحبہ وسلم  
آٹھویں دلیل :- اگر حضور صلی اللہ علیہ وسلم پر درود بھیجنا



واجب نہ ہوتا تو دنیا میں ہر زمانہ میں لوگوں کا نماز میں درود پڑھنے پر اتفاق نہ ہوتا اور وہ نماز میں ترک درود پر کوئی خرابی نہ مانتے۔

وصلی اللہ تعالیٰ علی حبیبہ محمد والہ وصحبہ وسلم  
وجوب درود کے ان دلائل پر اشکال ذہن میں آئیں تو اس ضمن میں علامہ یوسف بنہانی علیہ الرحمہ کی کتاب سعادت دارین کا مطالعہ بے حد مفید رہے گا۔ میں مضمون لمبا ہو جانے اور پڑھنے والے کے ذہن کے منتشر ہو جانے کے خطرہ کے باعث بحث و تمحیص سے پرچ کر چلا ہوں۔  
وصلی اللہ تعالیٰ علی حبیبہ محمد والہ وصحبہ وسلم

### شیخ عارف محمد حقی کا وظیفہ

○ اہل اللہ نے اپنے وظائف میں درود شریف کو بہت اہمیت دی ہے شیخ عارف محمد حقی نے درج ذیل درود شریف کو حرزِ جاں بنائے رکھا فرماتے ہیں اس کے پڑھنے سے مجھے بے شمار فوائد نصیب ہوئے۔  
حضور صلی اللہ علیہ وسلم کی زیارت سے نوازا گیا۔ درود شریف یہ ہے۔  
اللّٰهُمَّ صَلِّ وَسَلِّمْ عَلٰی سَيِّدِنَا مُحَمَّدٍ وَعَلٰی اٰلِ سَيِّدِنَا مُحَمَّدٍ فِي كُلِّ لَحْظَةٍ وَنَفْسٍ بَعْدَ كُلِّ مَعْلُومٍ لَكَ۔

### درود سعادت

○ درج ذیل درود شریف کا نام درود سعادت ہے۔ اس کی تلاوت وظیفہ سے بھی بہت سے اولیاء اللہ نے استفادہ کیا اور بے شمار



برکتوں سے نوازے گئے۔ درود شریف یہ ہے۔

اَللّٰهُمَّ صَلِّ عَلٰی سَيِّدِنَا مُحَمَّدٍ عَدَدَ مَا فِي عِلْمِ اللّٰهِ  
صَلَوَاتٍ دَائِمَةً بِيَدِ اَمِّ مُلْكٍ اللّٰهِ۔

وصلی اللہ تعالیٰ علی حبیبہ محمد و آلہ وصحبہ وسلم

### شیخ شمس الدین علیہ الرحمہ کا وظیفہ

○ شیخ محمد شمس الدین علیہ الرحمہ اکابر اولیاء سے ہیں صدیقی ہیں۔  
سیدنا صدیق اکبر کی اولاد سے ہیں سید احمد صاوی فرماتے ہیں جو  
کوئی عمر بھر میں اس درود شریف کو خلوص دل سے ایک مرتبہ پڑھے  
گا تو دوزخ میں داخل نہ ہوگا۔ اگر کوئی اسے چالیس روز متواتر پڑھے تو  
اس کے گناہ مٹا دیے جائیں گے۔ اگر کوئی جمعرات کو ایک ہزار مرتبہ  
پڑھے گا تو اسے حضور سید عالم صلی اللہ علیہ وسلم کی زیارت نصیب ہوگی۔

افضل الصلوٰۃ ص ۱۲۳

درود شریف یہ ہے۔

اَللّٰهُمَّ صَلِّ وَسَلِّمْ وَ بَارِكْ عَلٰی سَيِّدِنَا مُحَمَّدٍ الْفَاتِحِ  
لِمَا اُغْلِقَ وَالْخَاتِمِ لِمَا سَبَقَ وَالنَّاصِرِ الْحَقِّ وَالْهَارِ  
اِلٰی صِرَاطِكَ الْمُسْتَقِيمِ صَلِّ اللّٰهُ عَلَيْهِ وَعَلٰی اٰلِهِ  
وَاصْحَابِهِ حَقَّ تَدْرِیْهِ وَ مِقْدَارِ الْعَظَمِیِّ۔

وصلی اللہ تعالیٰ علی حبیبہ محمد و آلہ وصحبہ وسلم

### اولوالعزم درود شریف



یہ درود شریف بھی بہت سے اہل اللہ کے وظائف میں شامل ہے  
اور باقاعدگی سے پڑھا جاتا رہا۔ اس کے پڑھنے کے بارے میں لکھا گیا  
ہے جس نے اس درود شریف کو تین مرتبہ پڑھ لیا گویا اس نے پوری  
دلائل الخیرات شریف پڑھ لی۔ افضل الصلوٰۃ ص ۱۴۹  
درود شریف یہ ہے۔

اَللّٰهُمَّ صَلِّ وَسَلِّمْ وَبَارِكْ عَلٰی سَيِّدِنَا مُحَمَّدٍ وَآدَمَ  
وَنُوْحٍ وَاِبْرَاهِيْمَ وَمُوسٰى وَعِيسٰى وَمَا بَيْنَهُمْ  
مِنَ النَّبِيِّيْنَ وَالْمُرْسَلِيْنَ صَلَوَاتُ اللّٰهِ وَسَلَامُهُ  
عَلَيْهِمْ اَجْمَعِيْنَ

وصلی اللہ تعالیٰ علی حبیبہ محمد و آلہ وصحبہ وسلم

### عالی قدر درود شریف

○ یہ درود شریف بھی مقبولین بارگاہ کا وظیفہ رہا ہے۔  
اَللّٰهُمَّ صَلِّ وَسَلِّمْ وَبَارِكْ عَلٰی سَيِّدِنَا مُحَمَّدٍ النَّبِيِّ  
الْاُمِّيِّ الْحَبِيْبِ الْعَالِي الْقَدْرِ الْعَظِيْمِ الْجَاهِ وَعَلٰی  
اٰلِهٖ وَصَحْبِهٖ وَسَلِّمْ

فضائل درود شریف ص ۲۱۴

### شیخ الشیوخ ابو طاہر کا وظیفہ

○ حافظ سخاوی علیہ الرحمہ نے اپنی کتاب القول البدیع میں نقل کیا  
ہے یہ درود شریف ابو طاہر احمد خجندی حنفی قدس سرہ کا زندگی بھر



وظیفہ ربّار۔ افضل الصلوٰۃ ص ۱۵۲

درد شریف یہ ہے۔

اللَّهُمَّ صَلِّ عَلَى سَيِّدِنَا مُحَمَّدٍ وَعَلَى آلِهِ صَلَوةً أَنْتَ  
لَهَا أَهْلٌ وَهُوَ لَهَا أَهْلٌ۔

وصلی اللہ تعالیٰ علی حبیبہ محمد و آلہ وصحبہ وسلم

### خواب میں فرمایا گیا درد شریف

○ شیخ احمد علی علیہ الرحمہ علامہ حامد آفندی سے نقل کرتے ہیں کہ شیخ نے فرمایا ایک دفعہ دمشق میں میری گرفتاری کے فیصلے ہو گئے رات پریشانی میں گزری۔ خواب میں حضور صلی اللہ علیہ وسلم کی زیارت سے نوازا گیا۔ آپ نے فرمایا یہ درد شریف پڑھو مصیبت ٹل جائے گی۔ میں نے بیدار ہو کر اسکی کثرت کی۔ قدرت نے یہ مصیبت مال دی اور میرے خلاف سازش ختم ہو گئی۔ ابن عابدین فرماتے ہیں مجھے شیخ سید محمد شاہ علیہ الرحمہ نے فرمایا کہ ایک مرتبہ انہیں پریشانی لاحق ہوئی یہ درد شریف ابھی چند مرتبہ ہی پڑھا تھا کہ کرم ہو گیا۔ درد شریف یہ ہے  
اللَّهُمَّ صَلِّ وَسَلِّمْ عَلَى سَيِّدِنَا مُحَمَّدٍ قَدْ ضَاقَتْ  
حِيلَتِي أَدْرِكْنِي يَا رَسُولَ اللَّهِ۔ افضل الصلوٰۃ ص ۱۵۲  
وصلی اللہ تعالیٰ علی حبیبہ محمد و آلہ وصحبہ وسلم

### ابراہیم متبوی رضی اللہ عنہ کا وظیفہ

○ ابراہیم متبوی علیہ الرحمہ کامل اولیاء کرام میں شمار کئے جاتے ہیں۔



خواب میں حضور نبی کریم صلی اللہ علیہ وسلم کی زیارت سے نوازے جاتے۔  
جب ایسی خواب اپنی والدہ کو بتاتے تو وہ فرماتیں بیٹے کامل مرد وہ ہے  
جو حضور صلی اللہ علیہ وسلم کی زیارت سے حالت بیداری میں نوازا جائے  
جب آپ حالت بیداری میں نوازے گئے اور پھر والدہ سے ذکر کیا۔  
انہوں نے کہا الحمد للہ اب تم کامل مردوں میں شمار ہو۔

افضل الصلوٰۃ ص ۱۰۲

درود شریف یہ ہے۔

اَللّٰهُمَّ اِنِّیْ اَسْأَلُكَ بِكَ اَنْ تُصَلِّیَ عَلٰی سَیِّدِنَا مُحَمَّدٍ  
وَعَلٰی سَائِرِ الْاَنْبِیَاءِ وَالْمُرْسَلِیْنَ وَعَلٰی اٰلِهِمْ وَصَحْبِهِمْ  
اَجْمَعِیْنَ وَاَنْ تَغْفِرَ لِّیْ مَا قَضٰی وَتَخْفِضَ لِّیْ مَا بَقِیَ۔

وصلی اللہ تعالیٰ علی حبیبہ محمد و آلہ وصحبہ وسلم

### نور ذاتی درود شریف

○ سید احمد صاوی علیہ الرحمہ فرماتے ہیں یہ درود شریف سیدی  
ابو الحسن شاذلی رضی اللہ عنہ کا خاص وظیفہ رہا۔ آپ فرماتے ہیں اسے  
پانچ سو مرتبہ پڑھنے سے اللہ تعالیٰ اپنے فضل و کرم سے سختی و تسک دور  
کر دیتا ہے۔ درود شریف یہ ہے۔

اَللّٰهُمَّ صَلِّ وَسَلِّمْ وَبَارِكْ عَلٰی سَیِّدِنَا مُحَمَّدٍ  
النُّوْرِ الْمَذَاتِیِّ وَالسِّرِّ السَّارِیِّ فِیْ سَائِرِ الْاَسْمَاءِ  
وَالصِّفَاتِ

وصلی اللہ تعالیٰ علی حبیبہ محمد و آلہ وصحبہ وسلم



## افضل درود شریف

○ مجدد الدین فیروز آبادی نے کئی حضرات سے نقل کیا ہے اگر کوئی شخص حلف اٹھائے کہ میں افضل درود شریف پڑھوں گا تو اسے یہ درود شریف پڑھنا چاہیے۔

اللَّهُمَّ صَلِّ عَلَى سَيِّدِنَا مُحَمَّدٍ عَبْدِكَ وَنَبِيِّكَ  
وَرَسُولِكَ النَّبِيِّ الْأُمِّيِّ وَعَلَى آلِهِ وَآزْوَاجِهِ  
وَزُرِّيَّتِهِ وَسَلِّمْ عَدَدَ خَلْقِكَ وَرِضَا لَفْسِكَ  
وَزِينَةِ عَرْشِكَ وَمِدَادِ كَلِمَاتِكَ۔

افضل الصلوٰۃ ص ۴۷

وصلی اللہ تعالیٰ علی حبیبہ محمد و آلہ وصحبہ وسلم

## ضامن بخشش درود شریف

○ استاذ ابو بکر محمد جبر نے نقل فرمایا ہے سیدنا انس بن مالک سے روایت ہے حضور صلی اللہ علیہ وسلم نے فرمایا جو شخص کھڑے ہو کر یہ درود شریف پڑھے گا تو بیٹھنے سے پہلے اس کی بخشش ہو جائے گی اور اگر بیٹھ کر پڑھے گا تو کھڑے ہونے سے پہلے بخشش ہو جائے گی۔

افضل الصلوٰۃ ص ۴۵

درود شریف یہ ہے۔

اللَّهُمَّ صَلِّ عَلَى مُحَمَّدٍ وَعَلَى آلِهِ وَسَلِّمْ

وصلی اللہ تعالیٰ علی حبیبہ محمد و آلہ وصحبہ وسلم



## درود ابراہیمی

○ یہ درود شریف تمام سے اکمل ہے۔ اسے امام مالک نے موطا میں امام بخاری اور مسلم نے صحیحین میں، ابوداؤد، ترمذی اور نسائی نے اپنی اپنی سنن میں روایت کیا ہے۔ امام قسطلانی علیہ الرحمہ نے مواہب میں نقل کیا ہے جب صحابہ کرام رضوان اللہ نے حضور صلی اللہ علیہ وسلم سے دریافت کیا کہ ہم آپ پر کس طرح درود شریف پڑھیں تو آپ نے صحابہ کرام کو اسی درود شریف پڑھنے کی تعلیم فرمائی۔ اس سے ہی علماء نے یہ دلیل لی ہے کہ یہ درود شریف افضل و اعلیٰ ہے درود شریف یہ ہے:

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ تَجِيدُ اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ تَجِيدُ

شیخ احمد صاوی علیہ الرحمہ فرماتے ہیں حضور صلی اللہ علیہ وسلم نے فرمایا جو اس درود شریف کو پڑھے گا قیامت کے دن اس کی شفاعت مجھ پر لازم ہے۔ بعض اکابر علماء نے یہ بھی نقل ہے جو اسے ہزار مرتبہ پڑھے حضور صلی اللہ علیہ وسلم کی زیارت سے نوازا جائے۔

افضل الصلوٰۃ ص ۵۴

وصلی اللہ تعالیٰ علی حبیبہ محمد والہ وصحبہ وسلم



## صلی اللہ علیک یا محمد

○ علامہ سخاوی کے حوالہ سے شیخ شبلی علیہ الرحمہ کی یہ بات گزر گئی ہے کہ حضور علیہ السلام نے شیخ شبلی کی پیشانی کو بوسہ دیا۔ پوچھا گیا حضور آنا بڑا اعزاز کیوں؟ فرمایا یہ ہر نماز کے بعد لفتد جاء کم رسول آخر تک پڑھ کر تین مرتبہ یہ پڑھتا تھا۔

صلی اللہ علیک یا محمد صلی اللہ علیک یا محمد

صلی اللہ علیک یا محمد

فضائل درود۔ مولانا محمد زکریا ص ۱۳۲

## اکابرین امت کا محبوب و طفیفہ

○ خلاق کائنات جل مجدہ اور اس کے فرشتوں کا حضور علیہ السلام پر درود پڑھنا ابتدائی صفحات میں گزر گیا۔ ایمان داروں کو حکم دیا گیا کہ تم بھی پڑھو۔ اس حکم کی تعمیل ہر ایمان دار نے کی مگر اکابرین ملت نے تو اس وظیفہ کو حرزِ جاں بنایا۔ ان اکابرین کے اسماء گرامی درود شریف کے عنوان پر لکھی گئی کتب میں نمایاں پاٹے جاتے ہیں جن میں صحابہ کرام، تابعین، اولیاء، محدثین شامل ہیں۔ حضرت علامہ عراقی۔ اقلیشی رحمۃ اللہ علیہم۔ حضرت ابوالعباس تیجانی۔ حافظ شمس الدین سخاوی۔ غوث الاعظم بغدادی۔ امام شعرانی۔ حضرت علی الخواص۔ علامہ قسطلانی۔ شاہ ولی اللہ محدث دہلوی۔ ان کے والد گرامی حضرت شاہ عبد الرحیم شیخ عبدالحق محدث دہلوی۔ سید علامہ یوسف بنہانی۔ حضرت عبدالعزیز



تمت الدین۔ فقیہہ البولیت ثمر قندی رحمہم اللہ علیہم اجمعین۔ علامہ فاسی۔  
 سید محمد سلیمان جزدولی۔ مؤلف دلائل الخیرات۔ عبد العزیز دباغ خواجہ  
 حسن بصری۔ علامہ اسماعیل حق۔ ملا معین کاشفی۔ علامہ فخر الدین  
 رازی۔ سیدنا خضر الیاس علیہم السلام۔ سیدنا جعفر صادق۔ سیدنا  
 زین العابدین۔ امام شافعی۔ محمد عبیدہ یانی۔ وہب بن منبہ۔ حضرت  
 حذیفہ۔ عبد اللہ ابن مسعود۔ سیدنا ابو ہریرہ۔ حضور سیدنا ابو بکر صدیق  
 رضی اللہ عنہم اجمعین کے اسمائے گرامی قابل ذکر ہیں۔ ان بزرگوں نے  
 اس عنوان پر کتابیں لکھیں ارشادات فرمائے کثرت سے خود درود شریف  
 پڑھتے رہے امت مسلمہ کو ہدایت فرماتے رہے۔ اللہ ان کی قبروں  
 کو نور سے بھر دے جن کے عشق و محبت اور پیار و انس سے ہمیں بھی  
 حصہ ملا۔ واللہ الحمد واللہ الحمد واللہ الحمد  
 وصلى الله تعالى على حبيبہ محمد وآلہ وصحبہ وسلم

### ابو الحسن کیسانی کا مقرر

○ ملا معین کاشفی علیہ الرحمہ نے اس واقعہ کو نقل کیا ہے۔ ایک  
 پریشان حال مقروض شخص کو حضور صلی اللہ علیہ وسلم کی زیارت نصیب  
 ہوئی۔ اس نے بارگاہ رسالت میں اپنی پریشانی اور دکھ بھری کہانی سنا  
 دی۔ حضور صلی اللہ علیہ وسلم نے اسے فرمایا ابو الحسن کیسانی کو میری  
 طرف سے جا کر کہو وہ تمہیں پانچ سو درہم دے دے۔ وہ ہر سال دس  
 ہزار غریبوں کو لباس دیتا ہے۔ اگر وہ نشانی طلب کرے تو اسے  
 کہہ دینا تم روزانہ مجھ پر سو مرتبہ درود شریف بھیجتے ہو مگر کل نہیں بھیجا



وہ بیدار ہو کر حسب حکم ابو الحسن کے پاس گیا۔ پیغام دیا نشانی بتائی  
تو وہ فوراً اللہ تعالیٰ کے حضور سجدہ ریز ہوا اور دو ہزار درہم پیش  
کر دیے اور کہا یہ ایک ہزار درہم تو اس خوشی میں ہے کہ تو حضور اکرم  
صلی اللہ علیہ وسلم کا پیغام لایا اور ایک ہزار تیرے تشریف لانے کا  
شکر یہ ہے پھر تجھے جب کبھی کوئی ضرورت پیش آئے تو بلا تکلف آنا میں  
حاضر ہوں۔ معارج النبوة ص ۳۲۹ جلد ۱

وصلی اللہ تعالیٰ علی حبیبہ محمد و آلہ وصحبہ وسلم

## قریب ترین راستہ

○ امام شعرانی فرماتے ہیں اللہ تعالیٰ جل مجدہ کی ذات بابرکات تک  
پہنچنے کے راستوں میں قریب ترین راستہ حضور صلی اللہ علیہ وسلم پر درود  
شریف پڑھنا ہے جو شخص یہ خاص خدمت نہ کر سکے اور اللہ تعالیٰ تک  
پہنچنے کا ارادہ کرے تو وہ ناممکن و محال کا طالب ہے یعنی وہ کبھی بھی  
بارگاہ قدس تک نہیں پہنچ سکے گا۔ ایسا شخص جاہل ہے اسے آداب  
الہی کا پتہ ہی نہیں۔ یہ ایسے ہی ہے جیسے کسان بادشاہ کے ساتھ بلا  
واسطہ ملاقات کرنا چاہتا ہے۔ افضل الصلوٰۃ ص ۳۱

وصلی اللہ تعالیٰ علی حبیبہ محمد و آلہ وصحبہ وسلم

## وزارت بحال ہو گئی

○ علی بن عیسیٰ وزیر فرماتے ہیں کہ میں کثرت سے درود شریف پڑھا  
کرتا تھا۔ اتفاقاً مجھے بادشاہ نے وزارت سے معزول کر دیا تو میں نے



حضرت صلی اللہ علیہ وسلم کو خواب میں دیکھا۔ میں خچر پر سوار تھا حضور علیہ السلام کو دیکھتے ہی نیچے اتر گیا اور پیدل چلنے لگا۔ حضور علیہ السلام نے فرمایا اے علی اپنی جگہ واپس چلا جا۔ آنکھ کھل گئی صبح ہوئی تو بادشاہ نے مجھے بلا کر دوبارہ وزارت سونپ دی۔ یہ برکت درود پاک کی ہے۔

سعادت دارین ص ۱۳۴

وصلی اللہ تعالیٰ علی حبیبہ محمد والہ وصحبہ وسلم

## مقروض تاجر کی دستگیری

○ بغداد میں رہنے والا ایک عظیم تاجر مقروض ہو گیا۔ قرض خواہ نے شدت سے مطالبہ کیا۔ تاجر نے بہت منت سماجت کی مگر قرض خواہ راضی نہ ہوا۔ اس نے یہ مقدمہ قاضی کی عدالت میں پیش کر دیا۔ قاضی نے تاجر سے پوچھا تو نے قرض لیا ہے۔ تاجر نے تصدیق کی مگر فوری ادائیگی سے معذرت کی۔ قاضی نے فیصلہ کیا قرض ادا کرو یا جیل جاؤ مقروض تاجر نے مہلت مانگی۔ قاضی نے ضامن مانگا۔ تاجر نے لاکھ کوشش کی مگر ضمانت کے لئے کوئی تیار نہ ہوا۔ تاجر نے کہا مجھے صرف ایک رات کی مہلت دے دی جائے کہ میں بچوں کو مل سکوں۔ قاضی نے ایک رات جانے کے لئے بھی ضامن مانگا۔ مقروض تاجر نے کہا میرے ضامن رسول اللہ صلی اللہ علیہ وسلم ہیں۔ قاضی نے اجازت دے دی۔ گھر پہنچا پریشان حال تھا۔ مالی وسائل موجود نہ تھے۔ جیل نظر آ رہی تھی۔ بیوی نے پریشانی کا سبب پوچھا تو اس نے سارا واقعہ سنا دیا۔ بیوی نے کہا فکر نہ کرو تمہارے ضامن سب کچھ کریں گے جس کے



ضامن رسول اللہ صلی اللہ علیہ وسلم ہوں اسے کوئی فکر نہیں۔ تاجر نے کثرت سے درود شریف پڑھنا شروع کر دیا۔ نیند آگئی۔ بخت بیدار ہو گیا۔ محبوب پاک علیہ السلام تشریف لائے فرمایا پریشان نہ ہو۔ صبح فلاں شخص کے ہاں جانا اسے میرا سلام پہنچانا اور واقعہ سنا دینا اس سے رقم مل جائے گی۔ اگر وہ نشان طلب کرے تو اسے بتانا آپ ہر رات ایک ہزار مرتبہ درود شریف پڑھتے ہیں۔ گزشتہ رات آپ کو غلطی لگ گئی تھی۔ وزیر نے بے حد احترام کیا اس کی ضرورت پوری کر دی وہ بخوشی گھر آیا۔ قرض خواہ سے کہا چلو قاضی کی عدالت میں مجھ سے رقم وصول کرو۔ قاضی کے ہاں آئے تو قاضی صاحب بے حد احترام سے ملے۔ مقروض کو سلام کیا اور کہا رات حضور علیہ السلام میرے ہاں تشریف لائے تھے مجھے حکم دیا تھا مقروض تاجر کا قرض ادا کرو قاضی کی یہ بات سن کر قرض خواہ نے قرض معاف کر دیا۔ (اختصار)

سعادت دارین ص ۱۴

وصلی اللہ تعالیٰ علی حبیبہ محمد والہ وصحبہ وسلم

### ابو علی شاذان کو سلام

○ یحییٰ کرمانی نے فرمایا ابو علی شاذان کے پاس ایک نوجوان آیا اسے ہم میں سے کوئی بھی نہیں پہچانتا تھا۔ اس نے سلام کیا اور پوچھا تم میں ابو علی بن شاذان کون ہے۔ ہم نے اشارہ کر کے اسے بتا دیا تو اس نے ابو علی بن شاذان سے کہا کہ میں حضور صلی اللہ علیہ وسلم کی زیارت سے مشرف ہوا ہوں۔ آپ نے فرمایا ہے ابن شاذان کی مسجد پوچھ کر وہاں



جانا اور ملاقات کر کے اے میرا سلام پہنچا مار یہ کہہ کر وہ نوجوان چلا گیا۔ حضرت ابو علی پر رقت طاری ہو گئی۔ آپ دیر تک روتے رہے اور فرمایا مجھے ایسا کوئی عمل نظر نہیں آیا جس کے باعث میرا یہ اعزاز ہو۔ ہاں ایک عمل ہے جب بھی حضور علیہ السلام کی حدیث پڑھتا ہوں یا آپ کا نام مبارک سنتا ہوں تو درود شریف پڑھتا ہوں۔

سعادت دارین ص ۱۲۷

وصلی اللہ علی حبیبہ محمد وآلہ وصحبہ وسلم

## ایک لاکھ کی شفاعت

○ حضرت شیخ ابوالموہب شازلی رحمۃ اللہ علیہ نے فرمایا مجھے خواب میں حضور صلی اللہ علیہ وسلم کی زیارت نصیب ہوئی تو آپ نے مجھے متوجہ کر کے فرمایا شازلی تو میری امت کے ایک لاکھ افراد کی شفاعت کرے گا۔ میں نے عرض کی یا رسول اللہ یہ اتنا بڑا انعام کس عمل کی وجہ سے۔ تو فرمایا تو میرے دربار میں درود پاک کا ہر یہ پیش کرتا رہتا ہے۔ سعادت دارین ص ۱۳۲

وصلی اللہ تعالیٰ علی حبیبہ محمد وآلہ وصحبہ وسلم

## درود شریف سے فرشتہ کو معافی مل گئی

○ حضرت امام محمد غزالی علیہ الرحمہ نے اپنی کتاب مکاشفۃ القلوب میں اس روایت کو نقل کیا ہے جبرائیل علیہ السلام نے حضور صلی اللہ علیہ وسلم سے عرض کی حضور میں نے ایک فرشتہ کو شکستہ پروں کے



ساتھ کوہ قاف میں روتے دیکھا ہے۔ میں نے پوچھا تجھ پر اس صورتحال کے وارد ہونے کا سبب کیا ہے۔ اس نے کہا معراج کی شب جب رسول اللہ صلی اللہ علیہ وسلم کی سواری گزر رہی تھی تو مجھ سے آپ کے شایان شان استقبال میں کوتاہی ہو گئی تو اللہ تعالیٰ جل مجدہ نے مجھے اس صورتحال سے دوچار کر دیا۔ جبرائیل علیہ السلام فرماتے ہیں میں نے اللہ تعالیٰ کے حضور رو کر درخواست کی کہ اس کی کوتاہی سے درگزر فرمایا جائے۔ تو جواب ملا اے کہو میرے محبوب کریم صلی اللہ علیہ وسلم پر درود شریف کی کثرت کیا کرے۔ چنانچہ فرشتہ نے اس پر عمل کیا اور کوتاہی درگزر ہوئی۔

مکاشفۃ القلوب ص ۱۵۲

صلی اللہ تعالیٰ علی حبیبہ محمد وآلہ وصحبہ وسلم

### ایک سو سے زیادہ درود شریف

○ اس عنوان پر لکھی گئی کتابوں میں ایک سو سے زائد درود شریف لکھے ہوئے ملتے ہیں جن میں سے چند ایک جو مختصر عبارت کے ساتھ ہیں گزشتہ صفحات میں میں نے بھی نقل کر دیے ہیں کہ یاد کرنے والوں کو آسانی ہو۔ تاہم مختلف ناموں اور عبارت کے ساتھ درود شریف ملتے ہیں جیسے درود ابراہیمی۔ درود تاج۔ درود تنجینا۔ درود ماہی۔ درود غوثیہ۔ درود لکھی۔ درود مقدس۔ درود مستفات۔ درود کبریت احمر۔ درود اکبر۔ درود استجاب الدعوات۔ درود حل مشکلات۔ درود حصول دیدار۔ درود سعادت۔ درود نقشبندیہ۔ درود شازی۔ درود کوثر۔ درود امام شافعی۔ درود وسیلہ۔ درود چشتیہ۔ درود



مکاشفہ۔ درود اہل بیت۔ درود دافع شر۔ درود فاتح۔ درود برکات  
 درود شفاعت۔ درود مشاہدہ۔ درود منیر و غیرہ۔ مختلف اکابر نے  
 اپنی اپنی ضروریات و مسائل کے لئے پڑھے۔ وہ مسائل و مشکلات درود  
 شریف کی برکت سے حل ہو گئے۔ اس ضمن میں مولف رسالہ ہذا کا عقیدہ  
 نظر یہ اور تجربہ یہ ہے کہ آپ کو جو بھی درود شریف آسان ہو جتنا زیادہ  
 سے زیادہ پڑھ سکیں آپ کے دنیا و آخرت کے سبھی مسائل کا حل ہے  
 ضامن ہے کفیل ہے۔ اس کتاب لکھنے کا مقصد دلوں میں درود شریف  
 پڑھنے کی محبت پیدا کرنا ہے۔ درود وہی پڑھے جو اسے یاد ہے۔ جو احباب  
 مختلف درود شریف پڑھنے میں دلچسپی رکھتے ہیں ان کے لئے مشورہ ہے  
 کہ وہ سید محمد سلیمان جزولی علیہ الرحمہ کی تالیف دلائل الخیرات شریف  
 کا وظیفہ لازمی بنائیں۔ یہ وظیفہ بے شمار برکات کا باعث بنے گا۔ اس  
 وظیفہ درود شریف کو تمام سلاسل روحانیہ میں محبت سے پڑھا جاتا ہے  
 وَصَلَّى اللّٰهُ تَعَالٰی عَلٰی جَسَدِ مُحَمَّدٍ وَ عَلٰی آلِهِ وَصَحْبِهِ وَسَلَّمَ

### مجوسی کا قبولِ اسلام

○ درود شریف پڑھنے کی برکت سے ایک مجوسی نے اسلام قبول کیا  
 اور جہنم سے بچ گیا۔ اس عظیم واقعہ کو حضرت عبداللہ رضاع علیہ الرحمہ  
 نے اپنی کتاب تحفہ میں اس طرح نقل کیا ہے۔ ایک فقیر حاجت مند  
 عیال دار شخص مالی مشکلات میں گھر گیا۔ گھر میں بچوں کے لئے کھانے کا  
 کوئی انتظام نہیں۔ سبھی رو رہے ہیں۔ اس نے تمام افرادِ خانہ کو بلا کر  
 حضور صلی اللہ علیہ وسلم کی ذات والا صفات پر درود شریف پڑھنے کا



حکم دیا۔ سبھی درود شریف پڑھنے میں مصروف ہو گئے۔ اس مرد مومن کو اونگھ آئی اور حضور صلی اللہ علیہ وسلم کی زیارت سے نوازا گیا۔ حضور صلی اللہ علیہ وسلم نے فرمایا پریشان نہ ہو حالات سدھر جائیں گے فلاں مجوسی سے جا کر میرا سلام کہو۔ بیدار ہونے پر پریشان ہوا کہ مجوسی کو حضور کا سلام؟ پھر سو گیا پھر نوازا گیا جاؤ میرا سلام کہو اور اسے کہو وہ تمہاری ضرورت پوری کرے۔ اسے یہ بھی بتادو تمہاری دعا بھی قبول ہو گئی ہے۔ مرد صالح پہنچا۔ مجوسی سے سارا واقعہ سنایا۔ دعا قبول ہونے کی خوشخبری سنائی تو وہ مطمئن ہو گیا اور اسے یقین ہوا واقعی اسے حضور علیہ السلام نے بھیجا ہے۔ مجوسی نے پوچھا تمہیں معلوم ہے کہ میری دعا کیا تھی۔ مرد صالح نے نفی میں جواب دیا۔ مجوسی نے کہا ہاتھ بڑھائیں کہ آپ کے ہاتھ پر مسلمان ہو جاؤں۔ پنا پنچہ وہ اسی مرد صالح کے ہاتھ پر مسلمان ہو گیا اور یکے بعد دیگرے اپنے بیٹوں، بیوی، خدام کو بلا بلا کر حالات بتا کر اسلام کی دعوت دیتا رہا اور وہ مسلمان ہوتے گئے۔ دعا قبول ہونے کا واقعہ یہ ہے ایک دن اپنے مکان کی چھت پر لیٹا ہوا تھا تو اس کے پڑوس میں سادات کے بچے بھوکے پیاسے رو رہے تھے۔ اس نے رحم کھا کر صبح کو قیمتی تحائف بھیجے مگر اہل بیت کے بچوں نے یہ تحائف لینے سے انکار کر دیا کہ مجوسی کے گھر سے آئے ہیں بچوں نے والدہ سے کہا ہم یہ تحائف قبول کرتے ہیں مگر پہلے آپ مجوسی کے لئے دعا کریں اسے نانا کی شفاعت نصیب ہو۔ اس دعا کی خبر حضور نے دی تھی۔

سعادت دارین ص ۱۲۵

وصلی اللہ تعالیٰ علی جیبہ محمد و آلہ وصحبہ وسلم



## میں ہر مقام سے درود و سلام سنتا ہوں

○ درود شریف کا قاری یہ بات کبھی ذہن میں نہ لائے کہ درود دراز علاقوں سے حضور علیہ السلام درود و سلام کی صداؤں کو کیسے سنتے ہوں گے۔ حضرت ابوالدرداء رضی اللہ عنہ سے روایت ہے حضور صلی اللہ علیہ وسلم نے فرمایا جمعہ کے دن مجھ پر کثرت سے درود پڑھا کرو وہ حاضری کا دن ہے۔ فرشتے حاضر ہوتے ہیں۔ کوئی ایسا بندہ نہیں جو مجھ پر درود شریف پڑھے مگر میں اس کی آواز کو سنتا ہوں وہ جہاں بھی ہو۔ ہم نے عرض کی یا رسول اللہ آپ کے وصال کے بعد بھی ایسا ہی ہوگا۔ فرمایا ہاں میری وفات کے بعد بھی (میری سماعت ایسے ہی ہوگی) اللہ تعالیٰ نے زمین پر حرام فرمادیا ہے کہ وہ اجسامِ انبیاء کو کھائے۔ اس حدیث کو طبرانی نے نقل کیا۔ منذری نے ترغیب میں بیان کیا۔

یا اُبی انت و اُمی یا رسول اللہ ص ۱۲۵۔ مؤلف ڈاکٹر محمد عبد بانی

وصلی اللہ تعالیٰ علی حبیبہ محمد و آلہ وصحبہ وسلم

## رضائے الہی کا تمغہ

○ اللہ تعالیٰ جل مجدہ کا بندے پر راضی ہو جانا بہت بڑا انعام ہے امام محمد غزالی علیہ الرحمہ اپنی مشہور تالیف احیاء العلوم میں فرماتے ہیں قیامت کے دن اللہ تعالیٰ جل مجدہ جنت میں ایمانداروں کو اپنے دیدار سے نوازے گا اور فرمائے گا اس نعمت کے علاوہ کچھ اور بھی چاہتے ہو۔ ایماندار عرض کریں گے تیری رضا۔ معلوم ہوا رضائے الہی



بہت بڑی نعمت ہے۔

ابن مسعود رضی اللہ عنہ نے اس حدیث کو روایت کیا ہے کہ اللہ تعالیٰ اس بندے پر راضی ہوتا ہے جو آدھی رات اٹھا اور کسی کو پتہ نہیں وٹو کیا پھر اللہ تعالیٰ کی حمد کی اور پھر حضور صلی اللہ علیہ وسلم پر درود شریف پڑھا اور تلاوت کی۔ رواہ نسائی۔

بابی انت دُامی یا رسول اللہ ص ۱۲۷

وصلی اللہ تعالیٰ علی حبیبہ محمد وآلہ وصحبہ وسلم

### حضور علیہ السلام کی خواب مبارک

○ اس خواب کو پڑھنے سے پہلے یقین جان لیں نبی کی خواب بھی وحی ہوتی ہے۔ سیدنا ابراہیم علیہ السلام نے خواب دیکھی بیٹے کو ذبح کر رہے ہیں۔ بیٹے سے فرمایا میں نے خواب دیکھی ہے تجھے ذبح کر رہا ہوں کیا خیال ہے۔ بیٹے نے جواب دیا آپ وہ کر گزریں جس کا آپ کو حکم دیا گیا ہے معلوم ہوا نبی کی خواب وحی ہوتی ہے۔ (وصلی اللہ علیہ وسلم) عبد الرحمن بن سمرہ روایت کرتے ہیں حضور صلی اللہ علیہ وسلم ایک دن ہم میں تشریف لائے اور فرمایا میں نے رات کو عجیب خواب دیکھی ہے ایک شخص کے پاس ملک الموت آیا تو اس کے والدین کے ساتھ حسین سلوک نے اسے واپس کر دیا۔ (وصلی اللہ علیہ وسلم) ایک شخص کے لئے قبر میں عذاب کا اہتمام کیا گیا تو اس کے وٹونے اسے بچا لیا۔ (وصلی اللہ علیہ وسلم) ایک شخص کے پاس عذاب کے فرشتے آئے تو اس کی من ز نے



اسے چھڑا لیا۔ (وصلی اللہ علیہ وسلم)

ایک پیاسے شخص کو حوض سے اٹھایا جا رہا تھا تو اس کے رزق

نے اسی حوض سے اسے پانی پلا دیا۔ (وصلی اللہ علیہ وسلم)

ایک شخص کو انبیاء علیہم السلام کی محفل میں بیٹھنے سے روکا

گیا تو اس کے غسل جنابت نے اسے میرے پہلو میں بٹھا دیا (وصلی اللہ علیہ وسلم)

ایک شخص کو اس کے دائیں بائیں، آگے پیچھے، اوپر نیچے سے

اندھیروں نے گھیر رکھا ہے تو اس کے حج و عمرہ نے وہاں سے نکالا

اور نور میں داخل کر دیا۔ (وصلی اللہ علیہ وسلم)

ایک شخص کو دیکھا اسے آگ کے شرارے گھیرے ہیں تو اس کے

صدقہ و خیرات نے شعلوں سے بچا لیا۔ (وصلی اللہ علیہ وسلم)

ایک شخص کو دیکھا وہ ایمانداروں سے بات کرتا ہے مگر مومنین

اس سے متوجہ ہی نہیں ہوتے۔ اس کا عمل صلہ رحمی آیا اور مومنین سے

کہا یہ بندہ صلہ رحمی کرتا تھا اس سے بات کرو بلو مصافحہ کرو۔ چنانچہ

سب نے ایسا کیا۔ (وصلی اللہ علیہ وسلم)

میں نے دیکھا ایک شخص کو جہنم کے فرشتے لے جا رہے ہیں تو

اس کے پاس نیکی بتانے اور برائی سے روکنے کا عمل آیا اور اسے

فرشتوں سے بچا لیا۔ (وصلی اللہ علیہ وسلم)

ایک شخص کو دیکھا اس کا نامہ عمل اس کے بائیں ہاتھ میں دیا جا

رہا ہے۔ اس کا خدا سے ڈرنے کا عمل آیا اور وہ صحیفہ اسے دائیں ہاتھ

میں دے دیا۔ (وصلی اللہ علیہ وسلم)

ایک شخص کو جہنم کے کنارہ پر کھڑے دیکھا قریب تھا وہ گر جائے



تو اس کے پاس رب قدوس سے امید کا عمل آیا۔ اس نے ہٹا لیا۔  
(وصلی اللہ علیہ وسلم)

ایک شخص کو دیکھا ہمہم میں اٹا گرایا جا رہا ہے۔ اس کے پاس  
اس کی خدا خونی کے آنسو آئے اور سجا لیا۔ (وصلی اللہ علیہ وسلم)  
ایک شخص کو دیکھا پلصراط پر کھڑا لرز رہا ہے اور اس کے قدم  
لڑکھڑا رہے تھے۔ پریشانی میں مبتلا تھا۔ کبھی گرتا دکھائی دیتا ہے پھر  
دوسرے لمحہ سنبھلتا نظر آتا ہے تو اس کے پاس اس کا مجھ پر درود شریف  
پڑھنے کا عمل آیا۔ اس نے اس کے قدم جما دیے اور سکون لے دیا۔  
(وصلی اللہ علیہ وسلم)

فرماتے ہیں ایک شخص کو دیکھا حنت کے دروازے پر کھڑا ہے مگر  
دروازہ بند ہے پریشان ہے۔ اس کے پاس اس کا عمل شہادۃ لا الہ  
الا اللہ آیا اور دروازہ کھلوا کر اندر داخل کرایا۔

اس حدیث کو ابو موسیٰ المدینی نے اپنی کتاب الترغیب میں  
اور سیوطی نے جامع کبیر میں نقل کیا۔

(بابی انت و اُمی یا رسول اللہ ص ۱۲۸)

وصلی اللہ تعالیٰ علی حبیبہ محمد وآلہ وصحبہ وسلم

## محدثین کی عظمت

○ ابن حبان رضی اللہ عنہ نے اس حدیث شریف کو بیان کیا ہے  
حضور صلی اللہ علیہ وسلم نے فرمایا قیامت کے دن میرے قریب ترین وہ  
گا جو سب سے زیادہ مجھ پر درود شریف بھیجے گا۔ ابن حبان کہتے ہیں



اس حدیث شریف کی روشنی میں پتہ چلتا ہے کہ قیامت کے دن حضور صلی اللہ علیہ وسلم کے قریب ترین افراد محدثین کرام ہوں گے کہ ان سے زیادہ کوئی بھی حضور صلی اللہ علیہ وسلم پر درود شریف نہیں بھیجتا۔

خطیب بغدادی کہتے ہیں ہم سے ابو نعیم نے فرمایا یہ وہ عظیم شرف ہے جو صرف حدیث شریف کے راویوں کو حاصل ہے۔ اس لئے کہ حدیث شریف پڑھتے پڑھاتے، لکھتے لکھاتے اور بار بار حضور نبی کریم صلی اللہ علیہ وسلم کا نام مبارک لینے اور درود شریف پڑھنے کا موقع جس قدر انہیں ملتا ہے کسی دوسرے کو نہیں۔

یہ حدیث محدثین کے لئے عظیم بشارت ہے کہ وہ حضور صلی اللہ علیہ وسلم پر قولاً عملاً درود شریف بھیجتے رہے ہیں۔

ابوالمین ابن عساکر فرماتے ہیں محدثین کا گروہ قابل مبارک ہے اللہ تعالیٰ نے ان پر احسان فرمایا ہے کہ انہیں اپنے محبوب پاک علیہ السلام پر درود بھیجنے کا موقع بخشا ہے۔ وہ فرماتے ہیں اللہ تعالیٰ کے فضل و کرم سے بڑی امید ہے کہ یہ گروہ قیامت کے دن حضور علیہ السلام کے قریب تر ہوگا اور آپ کی شفاعت اور وسیلہ کا حقدار ٹھہرے گا کہ یہی لوگ وعظ و نصیحت، درس و تدریس کی محفلوں میں صلوٰۃ و سلام کا غلغلہ بلند رکھتے ہیں۔

ابوعروہ اطرائی فرماتے ہیں حدیث شریف کی اشاعت کی برکت اور درود شریف کی کثرت کے باعث انہیں قیامت کو مینارہ نور نصیب ہوگا جنت کی نعمتیں ملیں گی۔ سعادت اخروی سے نوازے جائیں گے۔ ابوالاحمد زاہد فرماتے ہیں تمام علوم میں سب سے زیادہ نفع بخش علم



علم حدیث رسول اللہ صلی اللہ علیہ وسلم ہے کہ اس میں درود و سلام کی کثرت ہے۔ یہ علم باغات کی طرح ہے جس میں تمہیں ہر نیکی اور فضیلت مل سکتی ہے۔

حضرت ابو ہریرہ رضی اللہ عنہ سے ہے حضور صلی اللہ علیہ وسلم نے فرمایا جس نے تحریر میں مجھ پر درود شریف بھیجا جب تک میرا نام اس تحریر میں رہے گا فرشتے لکھنے والے کے لئے استغفار کرتے رہیں گے۔ حضرت جعفر بن محمد صادق نے بھی اس روایت کی تائید کی ہے۔

علامہ ابن الصلاح فرماتے ہیں علم حدیث شریف کے اساتذہ و طلبہ کے لئے یہ عظیم اعزاز ہے کہ انہیں درود شریف پڑھنے کا موقع زیادہ ملتا ہے۔

ابن الصلاح فرماتے ہیں جب بھی کوئی درود شریف لکھے تو مکمل لکھے کم نہ لکھے جیسے بعض حضور علیہ السلام کے اسم مبارک پر صرصار کا نشان لگا دیتے ہیں یا صلعم لکھ دیتے ہیں۔ اس سستی و کوتاہی سے بچیں و صلی اللہ تعالیٰ علی جیبہ محمد و آلہ وصحبہ وسلم

## ہدایہ سلام

○ گزشتہ صفحات میں آپ نے حضور صلی اللہ علیہ وسلم کی ذات والہ صفات پر صلوٰۃ یعنی درود شریف بھیجنے کی عظمت اور نہ بھیجنے کی بدقسمت اور محرومی کا پڑھا۔ اب دوسرے ارشاد خداوندی سَلِّمُوا اَنْفُسَكُمْ پہلو پہ بھی چند سطور ملاحظہ کریں۔



ابن حجر نے الدر المنصور میں حضور صلی اللہ علیہ وسلم پر سلام بھیجنے کی فضیلت میں جو روایات نقل کی ہیں ان میں سے ایک روایت یہ بھی بیان کی حضور صلی اللہ علیہ وسلم نے فرمایا میں جس پتھر و درخت کے پاس سے گزرا اس نے یہی کہا السلام عليك يا رسول الله۔

ایک روایت میں یوں ہے مکہ میں ایک پتھر ہے جو میری بخت کی راتوں کو مجھے سلام کرتا تھا۔ میرا جب بھی اس پر گزر ہوتا ہے اس کو پہچان لیتا ہوں۔ ابن حجر نے فرمایا ہے حضور صلی اللہ علیہ وسلم کو سلام پیش کرنے والا وہی پتھر ہے جو سیدہ خدیجۃ الکبریٰ رضی اللہ تعالیٰ عنہا کے گھر کی طرف جاتے رسول اللہ صلی اللہ علیہ وسلم کی گزرگاہ پر واقع تھا۔

ایک حدیث شریف میں ہے۔ جبریل علیہ السلام حاضر ہوئے۔ وضو کی درخواست کی۔ آپ نے وضو فرما کر دو رکعت نماز تحیۃ الوضوء ادا کی پھر گھر واپس لوٹے تو جس پتھر سے گزرے وہی کہتا سلام عليك سلام عليك کے کئی معنی کئے جاسکتے ہیں۔

- ۱۔ آپ ہمیشہ خیر و برکت سے معمور رہیں۔
- ۲۔ آپ ہمیشہ امن و سلامتی سے رہیں۔
- ۳۔ آپ ہر نقص عیب کو تاہی سے محفوظ رہیں۔
- ۴۔ آپ پر سلام و نیاز ہو۔

اللَّهُمَّ سَلِّمْ عَلَيْهِ كَمَا يَمْنَىٰ هُوَ كَالَيْ اللَّهُ حَضْرًا كَرَمَ  
صلی اللہ علیہ وسلم کی امت کو ہر کمزوری سے بچا۔ آپ کا ذکر بلند ہو۔  
آپ کو مزید عظمت جاہ و برکت سے نوازتے۔



سلام کا معنی نیاز مندی تابع ہونا بھی ہے۔ ان معنوں میں علی کے لفظ سے اس کو متعدی کرنے میں یہ حکمت ہے کہ اللہ تعالیٰ آپ کے حق میں اس کا فیصلہ کر دے اور اللہ تعالیٰ کے فیصلے بندوں پر نافذ ہوتے ہیں کہ وہ مالک و خالق ہے اور یہ مفہوم علی سے ادا ہوتا ہے۔  
وصلی اللہ تعالیٰ علی حبیبہ محمد و علی آلہ وصحبہ وسلم

## نماز میں سلام کی حکمت

○ نماز میں التیمات کی حالت میں حضور صلی اللہ علیہ وسلم کو خطاب کے صیغہ سے سلام پیش کیا گیا ہے جسے تمام امت مسلمہ تشہد میں پڑھتی ہے۔  
○ جب نمازی نے بحالت نماز رب قدوس جل مجدہ کے دروازہ پر دستک دی تو حاضری کی اجازت مل گئی اور رب قدوس جل مجدہ سے راز و نیاز کی باتیں شروع ہو گئیں اب اسے بتایا گیا ہے کہ تجھے یہ انعام و اکرام ہماری بارگاہ کی حاضری حضور صلی اللہ علیہ وسلم کی اطاعت و برکت سے نصیب ہوا ہے۔ نمازی نے ذرا انہماک و توجہ سے دیکھا تو محبوب پاک علیہ السلام کو موجود پایا اور حجت کہہ دیا۔

السلام علیک ایہا النبی - وصلی اللہ علیہ وسلم

○ دوسری بات یہ محسوس ہوتی ہے کہ حضور صلی اللہ علیہ وسلم کے بارے میں یہ کبھی تصور نہ کیا جائے کہ وہ رب قدوس کی بارگاہ سے دور رہتے ہیں بلکہ یہ سمجھا جائے کہ وہ ہمیشہ بارگاہ قدس میں ہیں جہاں بھی ہوں بندہ بحالت نماز بارگاہ قدس میں حاضر ہوتا ہے۔ حضور علیہ السلام کو سلام عرض کرنا دلیل ہے کہ آپ بھی بارگاہ میں حاضر ہیں۔ وصلی اللہ علیہ وسلم



○ نماز میں سلام کو درود پر مقدم رکھا گیا ہے حالانکہ آیت کریمہ میں پہلے صلوٰۃ ہے پھر سلمو اور درود پہلے ہے سلام بعد میں ہے۔ علامہ ابن حجر اس کی حکمت نقل کرتے فرماتے ہیں کہ آیت کریمہ میں اصل مقصد عمل کرانا ہوتا ہے اور تعمیل ابتدا اس سے کی جاتی ہے جس کی اہمیت زیادہ ہو۔ لہذا صلوٰۃ کو پہلے بیان فرمایا گیا اور نماز میں سلام کو پہلے بیان فرمایا کہ بندہ ادنیٰ مقام سے اعلیٰ کی طرف ترقی کرتا ہے لہذا سلام سے درود کی طرف بڑھ رہا ہے کہ آیہ کریمہ میں درود کو تقدیم حاصل ہے جو اس کے افضل ہونے کی دلیل ہے۔

○ عمر بن محمود البیلونی فرماتے ہیں کہ شیخ ابن حجر نے اپنی کتاب العباب میں فرمایا کہ حضور صلی اللہ علیہ وسلم کو نماز میں خطاب کیا گیا السلام علیک یہ اس بات کی طرف اشارہ ہے کہ اللہ تعالیٰ جل مجدہ حضور علیہ السلام کے نمازی امتیوں سے پردہ اٹھا لیتا ہے اور حضور صلی اللہ علیہ وسلم انہیں اس طرح دکھائی دیتے ہیں جیسے عیانا سامنے جلوہ گر ہیں اور یہ مقام اعلیٰ ترین عمل کے ذریعہ حاصل ہوتا ہے۔ اس ضمن میں امام محمد غزالی علیہ الرحمہ نے احیاء العلوم شریف میں لکھا ہے السلام علیک ایہا النبی ورحمۃ اللہ کہنے سے نبی کریم صلی اللہ علیہ وسلم کی شکل و صورت کو اپنے دل میں حاضر کر اور یقین جان لے کہ تیرا سلام حضور علیہ السلام کو پہنچ رہا ہے اور آپ مکمل جواب دے رہے ہیں۔

مقدس شخصیتیں



○ درود شریف کے سلسلہ میں محدثین و روایات کی تعداد خاصی ہے تاہم اپنے اس رسالہ کو برکت دینے کی غرض سے ان چند جلیل القدر افراد کے اسماء گرامی نقل کر رہا ہوں جن کے ذریعہ سے مختلف درود ہم تک پہنچے۔ واللہ اعلم

ابوداؤد نے ابوہریرہ سے، امام احمد نے روایع سے، ابوسعید نے انس بن مالک سے، ابن عدی نے علی المرتضیٰ سے، احمد بن منبج نے عبداللہ ابن عمر سے، امام احمد نے بریدہ اسلمی سے، امام بخاری نے ابوہریرہ سے، امام شافعی نے ابوہریرہ سے، احمد اور طبری نے طلحہ سے، نسائی اور خطیب نے علی المرتضیٰ سے، ابن مسدد نے عبداللہ بن عمر سے، ابن جریر نے ابن عباس سے، ابن بشکوال نے سیدنا علی المرتضیٰ سے، نمیری نے سیدنا عبداللہ بن عباس سے، ابن ابی عامر نے عبداللہ بن مسعود سے، دارقطنی اور شاہین نے عبداللہ بن مسعود سے، ابن ماجہ نے ابن حمید سے، امام احمد اور ابوداؤد نے ابوحمید سے، امام بخاری نے ابوسعید خدری سے، اسماعیل قاضی نے ابراہیم مخفی سے، ابن شیبہ نے حسن سے، مسلم نے عبدالرحمن بن ابی لیسلی سے، بیہقی نے ابومسعود سے، مسلم نے ابومسعود انصاری سے، ابوداؤد، ترمذی، نسائی، بیہقی نے ابومسعود رضی اللہ عنہم اجمعین)

وصلی اللہ تعالیٰ علی حبیبہ محمد  
وعلی آلہ وصحبہ وسلم





## درود ابراہیمی میں تشبیہ کیوں؟

○ اس درود شریف میں ہم پڑھتے ہیں کَمَا صَلَّيْتَ عَلَىٰ إِبْرَاهِيمَ  
اے اللہ تعالیٰ حضور علیہ السلام پر رحمتیں نازل فرما جیسے کہ تُو نے  
ابراہیم علیہ السلام اور ان کی آل پر رحمتیں نازل فرمائیں۔ عام قاعدہ  
یہ ہے مشبہ بہ مشبہ سے افضل ہوتا ہے تو کیا ابراہیم علیہ السلام پر رحمت و  
برکات حضور سے اعلیٰ ہیں۔ جو ابا تحریر یہ ہے کہ ایسا ہرگز نہیں کہ حضور  
علیہ السلام پر ایک مرتبہ درود شریف سے خدا اس مرتبہ رحمت فرماتا ہے  
جو باقی انبیاء علیہم السلام سے نہیں۔ اس اشکال کے چند جواب دیے  
جاسکتے ہیں۔

○ یہ تشبیہ سیدنا ابراہیم علیہ السلام کے اعزاز کے لئے ہے اور اس  
دعا کے بدل میں ہے جو آپ نے حضور صلی اللہ علیہ وسلم کی امت کے  
لئے فرمائی۔ رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ  
الْحِسَابُ۔ اس دعا میں قیامت تک کے لئے حضور علیہ السلام  
کی امت کے ایماندار داخل ہیں۔ (وصلی اللہ علیہ وسلم)

○ یا اس مناسبت کے لحاظ سے ہے کہ سیدنا ابراہیم علیہ السلام  
خلیل اللہ ہیں اور حضور صلی اللہ علیہ وسلم حبیب اللہ ہیں۔  
(وصلی اللہ علیہ وسلم)

○ یا اس لحاظ سے کہ سیدنا ابراہیم علیہ السلام شریعت کے منادی  
ہیں جیسے قرآن مقدس نے فرمایا وَ اذِّنْ فِي النَّاسِ بِالْحَجِّ  
اور لوگوں کو حج کے لئے اعلان کرو۔ اور حضور علیہ السلام دین



کے منادی ہیں جیسے قرآن مقدس نے فرمایا۔

رَبَّنَا اِنَّكَ سَمِيعٌ مُّنَادٍ يَا يُنَادِي الْاِيْمَانَ  
اے اللہ ہم نے ایک منادی کو سنا جو ایمان کی دعوت دے رہا  
تھا۔ (وصلی اللہ علیہ وسلم)

یا پھر یہ تشبیہ اس وجہ سے ہے کہ جب سیدنا ابراہیم علیہ السلام  
نے خواب میں جنت کو دیکھا تو درختوں کے پتوں پر کلمہ شریف  
لَا اِلَهَ اِلَّا اللّٰهُ مُحَمَّدٌ رَّسُوْلُ اللّٰهِ

لکھا ہوا پایا تو جبریل علیہ السلام سے پوچھا یہ کون ہیں تو جبریل  
علیہ السلام نے صورت حال سے آگاہ کیا تو بارگاہِ قدس میں عرض  
کی یا اللہ اپنے رسول پاک کی امت کی زبان پر میرا ذکر جاری فرما  
دینا۔ (وصلی اللہ علیہ وسلم)

یا پھر یہ تشبیہ اس دعا کے نتیجہ میں ہے جو آپ نے بارگاہِ قدس میں  
اس طرح عرض کی۔

وَاجْعَلْ لِّي لِسَانَ صِدْقٍ فِي الْاٰخِرِيْنَ -

یا اللہ کچھلوں میں میرا ذکر خیر جاری رکھنا۔ (وصلی اللہ علیہ وسلم)  
یا پھر صلوٰۃ یہ معنی ہوگا اے اللہ تعالیٰ حضور علیہ السلام کی امت  
میں علماء، صلحاء، محدثین پیدا فرما دے جیسے تو نے ابراہیم  
علیہ السلام کی اولاد میں انبیاء پیدا فرمائے۔ (وصلی اللہ علیہ وسلم)

یا پھر یہاں صلوٰۃ کا معنی یہ ہوگا یا اللہ حضور علیہ السلام کی دعا کو امت  
کے حق میں ایسے قبول فرما جیسے تو نے ابراہیم علیہ السلام کی دعا کو ان کی  
اولاد کے حق میں قبول فرمایا۔ (وصلی اللہ علیہ وسلم)



○ یا پھر یہ تشبیہ صرف نفسِ صلوٰۃ پر ہے کیفیت و کمیت صلوٰۃ پر

نہیں۔ جیسے ارشادِ خداوندی اِنَّا اَوْحٰیْنَا اِلَیْكَ کَمَا اَوْحٰیْنَا اِلٰی نُوْحٍ مِّنْ ہٖ۔ یہ تشبیہ نفسِ وحی میں ہے اس کی مقدار یا فضیلت میں نہیں یا جیسے یہ ارشاد ہے احسن کَمَا احسن اللّٰہ اِلَیْكَ یہاں بھی صرف نفسِ احسان مراد ہوگا ورنہ اللہ تعالیٰ جیسا احسان کرنا کسی مخلوق کے بس کی بات نہیں۔

○ نیز یہ ضروری بھی نہیں کہ ہمیشہ مشبہ بہ مشبہ سے افضل ہو۔ قرآن مقدس میں نورِ الہی کو نورِ چراغ سے تشبیہ دی گئی ہے۔ مثل نورۃ کمشکوٰۃ حالانکہ نورِ چراغ کو نورِ الہی سے دُور کی نسبت بھی نہیں۔

## ادب و احترام

○ دین کے اندر ہر لمحہ ہی ادب و احترام کو اہمیت حاصل ہے الدین کُلُّہ اَدَب کے پیش نظر کسی مرحلہ پر بھی ادب و احترام کے اصول کو نظر انداز نہیں کیا جاسکتا۔ والدین، بزرگانِ دین، مقدس مقامات ایسے ہر موقع پر ادب کو ملحوظ رکھا جاتا ہے۔ تو کائنات کی جانِ فخر آدم و بنی آدم حضورِ سید عالم صلی اللہ علیہ وسلم کی ذات والا صفات پر ہدیہ نیاز و عقیدت پیش کرتے وقت بطریقِ اولیٰ اس اصول کو ملحوظ رکھنا ہوگا۔

○ شوق و محبت اور یکجہتی کو یقینی بنائے۔

○ ہو سکے تو حضور صلی اللہ علیہ وسلم کے جمال جہاں آرا کا تصور دل میں



جہائے۔ درود شریف پڑھے۔

○ درود شریف کی تلاوت سے مقصد خدا اور مصطفیٰ صلی اللہ علیہ وسلم کے حضور حاضری ہو تمام مقاصد اس میں آجائیں گے۔

○ ہو سکے تو تنہائی میں بغیر کسی دوسری مصروفیت کے پڑھے۔

○ ہو سکے تو درود شریف پڑھتے اپنے رخ کو سمتِ مدینہ منورہ کرے اور ادھر سے فیوضات آتے محسوس کرے۔

○ طہارت اور پاکیزگی کے اصولوں کو شدت سے ملحوظ رکھے جس میں لباس۔ مکان۔ مصلیٰ۔ عزائم۔ نظریات۔ خیالات سمجھی کی پاکیزگی شامل ہے۔

○ نمودِ شہرت۔ ریا سے اس پاک۔ مقدس وظیفہ کا حسن و جمال داغدار ہو جاتا ہے۔

○ قاضی عیاض علیہ الرحمہ نے ابو ابراہیم التیمی کا قول نقل فرمایا ہے جو مسلمان حضور صلی اللہ علیہ وسلم کا ذکر کرے یا اس کے پاس ذکر کیا جائے تو اس پر لازم ہے کہ حضور علیہ السلام کا ذکر عجز و انکساری سے سنے اور حضور علیہ السلام کی ہیبت کو اپنے پر اس طرح مسلط کرے گویا بارگاہِ انور میں حاضر ہے۔

○ امام مالک علیہ الرحمہ کے سامنے جب بھی حضور صلی اللہ علیہ وسلم کا ذکر کیا جاتا آپ کا رنگ بدل جاتا اور رونے لگتے اور یہ صورت حال اربابِ محفل پر گراں گزرتی۔ ایک موقع پر آپ سے پوچھا گیا یہ حالت کیسی ہے تو فرمایا جو کچھ میں دیکھتا ہوں اگر تم دیکھ لو تو تمہارا تعجب ختم ہو جائے۔



فرماتے ہیں میں نے محمد بن منکدر علیہ الرحمہ کو دیکھا ہے جب بھی حضور صلی اللہ علیہ وسلم کا اسم گرامی سنتے رو پڑتے۔

محمد بن جعفر علیہ الرحمہ کو اس حالت میں دیکھا ہے جب بھی ان کے سامنے حضور صلی اللہ علیہ وسلم کا ذکر ہوتا چہرہ زرد پڑ جاتا۔ انہوں نے کبھی بلا وضو حضور علیہ السلام کی حدیث بیان نہیں کی۔

عبد الرحمن بن قاسم علیہ الرحمہ کے سامنے جب حضور صلی اللہ علیہ وسلم کا ذکر ہوتا ان کے چہرے سے خون ٹپکتا دکھائی دیتا۔ حضور علیہ السلام کی ہسیت سے ان کی زبان خشک ہو جاتی۔

عامر بن عبد اللہ علیہ الرحمہ کے پاس جب حضور صلی اللہ علیہ وسلم کا ذکر ہوتا تو بے خودی طاری ہو جاتی۔ اتنا روتے کہ آنسو خشک ہو جاتے۔ امام زہری کے سامنے جب حضور صلی اللہ علیہ وسلم کا ذکر ہوتا تو یوں محسوس ہوتا وہ کسی کو پہچانتے ہی نہیں اور نہ ہی کوئی انہیں پہچانتا ہے۔

صفوان بن یسلم علیہ الرحمہ کے پاس جب حضور صلی اللہ علیہ وسلم کا ذکر ہوتا تو آپ پر اس قدر رقت طاری ہو جاتی دیر تک روتے رہتے اور لوگ تھک مار کر چلے جاتے اور انہیں تنہا چھوڑ جاتے۔

حضرت ایوب سختیانی علیہ الرحمہ کے سامنے جب حضور علیہ السلام کا ذکر ہوتا تو اس قدر بک بک کر روتے کہ سہی ان کی حالت پر رحم آتا اور سبھی لوگ ابدیدہ ہو جاتے۔

مؤلف رسالہ ابوالنصر منظور احمد عرض کرتا ہے کہ بارگاہ رسالت کے ادب و احترام کے سلسلہ میں تمام مضامین کی جان، تمام واقعات



ادب و احترام کا مرکز سورۃ الحجرات شریف کی ابتدائی آیات کو بار بار پڑھا جائے، بار بار سنا جائے ہر بار نیا لطف، نیا ذوق، نیا سوز پیدا ہوگا۔ اس حصہ میں رب قدوس جل مجدہ نے اپنے حبیب کریم علیہ السلام کے آداب کو خود بیان کیا ہے۔ ہر حکمران اپنے قواعد و ضوابط سلطنت خود مرتب کر کے عمل کرتا ہے مگر محبوب کریم صلی اللہ علیہ وسلم کی حاضری کے آداب و ضوابط رب ذوالجلال نے بیان فرمائے جن میں کبھی بھی تبدیلی، کمی، تغیر کا امکان نہیں۔

وصلی اللہ تعالیٰ علی حبیبہ محمد والہ وصحبہ وبارک وسلم

## ایک اشکال کا جواب

○ عام طور پر یہ اشکال پیش کر دیا جاتا ہے کہ درود شریف کے اندر حضور صلی اللہ علیہ وسلم کے نام مبارک سے پہلے "سیدنا" کا لفظ زیادہ کیا جانا جائز نہیں کہ درود ابراہیمی میں نہیں ہے۔ جواباً تحریر ہے واقعہ کے مطابق کسی بات کا اظہار جرم نہیں۔ حضور سید عالم صلی اللہ علیہ وسلم کے سید ہونے میں کسے اختلاف ہو سکتا ہے خود حضور سید عالم صلی اللہ علیہ وسلم نے فرمایا: **أَنَا سَيِّدٌ وَلَدِ آدَمَ** (بخاری) میں اولادِ آدم کا سردار ہوں۔

○ امام شمس الرملی اور امام شہاب ابن حجر اس پر متفق ہیں کہ حضور صلی اللہ علیہ وسلم سے پہلے لفظ سیدنا زائد کرنا مستحب ہے۔

○ شیخ محمد الفاسی نے المسترات میں فرمایا ہے حضور سید عالم صلی اللہ علیہ وسلم کے اسم گرامی سے پہلے لفظ سیدنا یا مولانا لایا جائے۔ یہ



بالکل جائز ہے بلکہ اسے ترجیح ہے۔

○ امام البرزولی فرماتے ہیں حضور صلی اللہ علیہ وسلم کے اسم گرامی سے پہلے کوئی بھی عزت و احترام کا لفظ لایا جائے تو جائز و درست ہے۔  
○ صاحب کموز الاسرار نے شیخ العیاشی کی بات نقل کی۔ ان سے پوچھا گیا درود شریف میں لفظ سیدنا زاد کرنا کیسا ہے۔ فرمایا یہ تو عبارت ہے۔ میں کہتا ہوں یہی تو واضح حقیقت ہے کیونکہ درود شریف پڑھنے والے کی نیت بھی تو آپ کی تعظیم و توقیر ہی ہوتی ہے تو یہ عین تعظیم ہے۔ الخ

○ حضرت سہیل ابن حنیف نے حضور صلی اللہ علیہ وسلم سے عرض کیا تھا  
یَا سَیِّدِیْ (النسائی باب عمل الیوم و اللیلۃ)

○ حضرت عبداللہ ابن مسعود رضی اللہ عنہ نے عرض کی۔  
اللّٰهُمَّ صَلِّ عَلٰی سَیِّدِ الْمُرْسَلِیْنَ -

○ شیخ عزیز الدین ابن عبدالسلام نے فرمایا حضور کے نام مبارک سے پہلے لفظ سیدنا کا لانا مستحب ہے۔

○ ابن العربی نے ایسے الفاظ کی تعداد بتو بتائی ہے۔ مفتاح الصلوٰۃ کے مؤلف نے فرمایا خبردار حضور علیہ السلام کے اسم گرامی سے پہلے لفظ سیدنا کا استعمال ترک نہ کرنا۔

○ شیخ الخطاب فرماتے ہیں میرا عمل یہ ہے کہ حضور صلی اللہ علیہ وسلم کے اسم گرامی سے پہلے لفظ سیدنا کا استعمال کرتا ہوں اور اس پر ساری امت کا عمل ہے۔ اسی کی تائید میں سید احمد زروق نے بھی قلم اٹھایا ہے۔



○ الہاروسی نے کنز الاسرار میں، عمر الفوقی نے کتاب الریاح میں اسی موقف کا ذکر کیا ہے۔

○ حضرت عبد اللہ ابن مسعود رضی اللہ عنہ کی روایت ہے۔  
حَسِّنُوا الصَّلَاةَ عَلَى نَبِيِّكُمْ اِنِّیْ بِمَیْثَرِیْنِ صَلَاةٍ بِمِیْثَرِیْنِ  
اس ارشاد سے بھی اس اضافہ کی تائید ہوتی ہے۔

○ شیخ محقق جلال الدین محلی نے فرمایا حضور علیہ السلام کے نام مبارک سے پہلے لفظ سیدنا کا اضافہ ایسا ہے اور شرعاً مطلوب ہے۔ ارشاد ربانی و تعذوہ و توفروہ کی تعمیل ہے۔

○ حضرت قتادہ رضی اللہ عنہ سے ہے اللہ تعالیٰ نے حضور صلی اللہ علیہ وسلم کی تعظیم و توقیر کا حکم دیا ہے۔ اس کے پیش نظر ان کی سیادت کا اقرار بھی ہے اور حق یہ ہے آپ کو سیدنا کہنا ہر حال میں جائز و بہتر ہے۔

(سعادة الدارين مؤلفه علامہ بنہانی)

وصلی اللہ تعالیٰ علی حبیبہ محمد و علی آلہ وصحبہ وسلم

### خلاصہ الصلوٰۃ والسلام

○ اس پورے رسالہ کی تفصیل کو چند سطور کے اجمال میں سمودیا گیا ہے۔ اگر کوئی شخص پورے رسالہ کا مطالعہ نہ کر پائے تو ان سطور سے درود شریف پڑھنے کی عظمت اور اجر اس کے ذہن میں آجائے گا اور نہ پڑھنے کی نحوست کا پتہ چل سکے گا۔ درود شریف پڑھنے سے خدا کے قدوس کے حکم کی تعمیل ہوتی ہے۔ فرشتوں اور خدا کے عمل سے موافقت



ہوتی ہے۔ جنت کے دروازے کھول دیے جاتے ہیں۔ فرشتے سونے کے قلم سے لکھتے ہیں۔ جو ایک بار پڑھے خدا اس پر دس بار پڑھتا ہے۔ ایک بار سلام کہنے والے پر خدا دس بار سلام بھیجتا ہے۔ بھولی ہوئی چیز یاد آ جاتی ہے۔ دس درجے بلند ہوتے ہیں۔ دس گناہ مٹا دیے جاتے ہیں۔ نبی کریم صلی اللہ علیہ وسلم سے نزدیکی ہوتی ہے۔ مسو حاجتیں پوری ہوتی ہیں۔ دعا جلد قبول ہوتی ہے۔ گناہ بخشے جاتے ہیں۔ بندہ دولت سے نوازا جاتا ہے معاملات میں کفایت ہوتی ہے۔ بخل مٹ جاتا ہے۔ فرشتے مصافحہ کرتے ہیں۔ پاکیزگی نصیب ہوتی ہے۔ قیامت کی ہولناکیوں سے نجات ملتی ہے۔ محتاجی دور ہوتی ہے۔ پلصراط پر نور ہوگا۔ حضور کی محبت نصیب ہوتی ہے۔ دل کو جلا ملتی ہے۔ حضور علیہ السلام کا کچھ حق ادا ہوتا ہے۔ قیامت کے دن حسرت نہیں ہوگی۔ غلام آزاد کرنے کے برابر ثواب ملتا ہے۔ قیامت کے دن حضور علیہ السلام گواہی دیں گے۔ عذاب سے پناہ ملتی ہے۔ نیکیوں کا پلہ بھاری ہوتا ہے۔ عرش کا سایہ نصیب ہوگا اور حوض کوثر کا پانی موت سے پہلے جنت دیکھ لے گا۔ بیس غزوات سے زیادہ ثواب ملے گا۔ درود شریف پڑھنا اہلسنت ہونے کی نشانی ہے۔ درود والی محفل معطر ہو جاتی ہے۔ بھلائیاں نصیب ہوتی ہیں قرب الہی ملتا ہے۔ قبر روشن ہوتی ہے۔ دشمنوں پر فتح ملتی ہے۔ نفاق سے دل پاک ہوتا ہے۔ حضور علیہ السلام کی زیارت نصیب ہوتی ہے۔ شفاعت نصیب ہوتی ہے۔ سوشہیدوں کے ساتھ جنت میں جگہ ملتی ہے۔ فرشتے دعا کرتے ہیں۔ محفل درود و سلام پر خدا کی رحمت برستی ہے۔ حضور صلی اللہ علیہ وسلم خود سلام کا جواب



دیتے ہیں۔ جس کتاب میں درود شریف لکھا گیا اس کتاب میں حضور کا نام رہنے تک فرشتے دعا کرتے ہیں۔ ایسے ہزاروں فائدے ہیں جو کہ اس عنوان پر لکھی گئی کتابوں میں ملتے ہیں۔

### جہنم سے آزاد

○ حضرت خالد بن کثیر کے سر ہانے سے کاغذ کا ایک ٹکڑا ملا جس پر لکھا ہوا تھا۔ بَرَاءَةُ مِّنَ النَّارِ لِخَالِدِ بْنِ كَثِيرٍ۔ خالد بن کثیر دوزخ سے آزاد ہے۔ لوگوں نے اہل خانہ سے پوچھا خالد کو یہ عظمت کس عمل کے نتیجہ میں ملی۔ انہوں نے بتایا یہ ہر جمعہ کو حضور صلی اللہ علیہ وسلم پر ایک ہزار مرتبہ درود شریف پڑھا کرتے تھے۔

(جذب القلوب ص ۲۵۶)

وصلی اللہ تعالیٰ علی حبیبہ محمد وآلہ وصحبہ وسلم

### مزدوری کا لا جواب صلہ

○ بلاد فارس کے مشہور صاحب دل بزرگ حضرت مسعود دراری علیہ الرحمہ کا عجیب شغل تھا۔ آپ کا معمول تھا روزانہ مزدور بلا لاتے۔ مزدور سمجھتے کوئی تعمیری کام ہوگا۔ سارا دن ان سے درود شریف پڑھواتے رہتے خود بھی ساتھ بیٹھ کر پڑھتے۔ جب شام کا وقت قریب آتا تو از راہ پیار فرماتے تھوڑا سا کام اور کر لو پھر چھٹی کر لینا۔ رخصت کرتے وقت پورے دن کی مزدوری دیتے، شکریہ ادا کرتے اور دعا دیتے۔ علامہ یوسف بہانی فرماتے ہیں شیخ مسعود علیہ الرحمہ کو درود شریف سے



اس والہانہ محبت کے صلہ میں حضور صلی اللہ علیہ وسلم عالم بیداری میں زیارت سے نوازا کرتے تھے۔

سعادت دارین ص ۱۲ جلد ۱

وصلی اللہ تعالیٰ علی حبیبہ محمد والہ وصحبہ وسلم

### حجابت اٹھ گئے

○ حضرت شیخ احمد غزنی علیہ الرحمہ فرماتے ہیں کہ میں نے خواب میں سنا کوئی اعلان کر رہا ہے اگر کسی نے حضور صلی اللہ علیہ وسلم کی زیارت سے بہرہ ور ہونا ہے تو آؤ وہ جلوہ فرما ہیں۔ بہت سے لوگ منادی کی آواز پر دوڑے آ رہے ہیں۔ میں بھی شامل ہو گیا۔ ایک بالا خانہ میں سے حضور صلی اللہ علیہ وسلم صحابہ کے جھرمٹ میں جلوہ فرما ہیں۔ میں نے چاہا قریب ہو کر زیارت کروں تو میرے اور حضور صلی اللہ علیہ وسلم کے درمیان ایک بادل حائل ہو گیا جس نے مجھے زیارت سے محروم کر دیا۔ پریشان ہوا کہ زیارت نہ کر سکا۔ پھر میں نے بارگاہ رسالت میں اس طرح درود شریف پڑھنا شروع کیا۔

الصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَى  
آلِكَ وَأَصْحَابِكَ وَاهْلِ بَيْتِكَ يَا حَبِيبَ اللَّهِ  
بس فوراً حجابت اٹھ گئے اور جمال جہاں آرا سے نوازا گیا۔

(فضائل اعمال ص ۶۱۶ بحوالہ سعادت دارین)

وصلی اللہ تعالیٰ علی حبیبہ محمد وعلی آلہ

وصحبہ وسلم



## جنگل سے میرے منگل

○ صاحبِ نزہۃ الناظرین نے اپنی اس کتاب کے صفحہ ۳۳ پر دلچسپ واقعہ نقل کیا ہے۔ حضرت شرف الدین بازاری رحمۃ اللہ علیہ نے حضرت شیخ محمد بن موسیٰ بن نعمان کا واقعہ بیان فرمایا۔ موسیٰ بن نعمان فرماتے ہیں کہ ۹۳ھ میں قافلہ کے ساتھ حج پر گیا۔ واپس ہوئے تو ایک جگہ پڑاؤ ہوا۔ میں سو گیا۔ بیدار ہوا تو سورج غروب ہونے کو تھا۔ قافلہ دُور جا چکا تھا۔ سواری بھی غائب تھی۔ پریشان ہوا۔ موت سامنے دکھائی دے رہی تھی۔ راستہ معلوم نہیں۔ تنہائی اور وحشت سے خوفزدہ ہوں اچانک خیال آیا حضور علیہ السلام پر درود شریف پڑھوں۔ چنانچہ میں نے زندگی سے مایوسی کی صورت میں حضور صلی اللہ علیہ وسلم پر کثرت سے درود شریف پڑھا۔ اچانک آواز آئی ادھر آؤ۔ میں نے ادھر رخ کیا ایک بزرگ شخصیت نے ہاتھ تھام لیا۔ بس نہ وحشت تھی نہ پیاس سکون ہی سکون تھا۔ وہ بزرگ چند قدم میرے ساتھ چلے میں نے سامنے دیکھا تو میرا قافلہ موجود تھا۔ اچانک ہی میری سواری بھی میرے سامنے آگئی۔ ان بزرگ نے مجھے میری سواری پر بٹھایا اور پھر جانے لگے تو میں نے عرض کی آپ نے بہت کرم کیا یہ تو فرمادیں آپ کون ہیں۔ جواباً فرمایا جو ہمیں یاد کرے ہم اسے نامراد نہیں چھوڑتے۔

ایہہ کیتی گل تے فیر شتری دوڑائے

ہوئے غائب تے فیر نظری نہ آئے

پھر مجھے پتہ چلا یہ حضور سید الانبیاء صلی اللہ علیہ وسلم تھے جو تشریف



لائے۔ (نزہۃ الناظرین ص ۳۳)

شیخ کی اس مشکل کے حل کا سبب حضور صلی اللہ علیہ وسلم کی ذات پر درود شریف پڑھنا تھا۔

یہ اکثر ہم نے دیکھا ہے یہ اکثر آزمایا ہے  
مدد کو آگئے جس دم پکارا یا رسول اللہ

### کھجور کی گٹھلیاں سونا بن گئیں

○ شیخ الاسلام و المسلمین حضرت بابا فرید الدین علیہ الرحمہ ایک موقع پر درود شریف کے فضائل بیان فرما رہے تھے تو چند درویش آئے اور عرض کی ہم درویش ہیں۔ بیت اللہ شریف کی زیارت اور مدینہ منورہ کی حاضری پر جا رہے ہیں زاد راہ نہیں کچھ تعاون فرمادیں۔ آپ نے چند لمحے مراقبہ فرمایا۔ کھجوروں کی چند گٹھلیاں لیں اور کچھ پڑھ کر پھونک مار دی۔ مسافر حیران ہوئے۔ فرمایا پریشانی کی کوئی بات نہیں اللہ تعالیٰ تمہاری مدد فرمائے گا۔ مسافروں نے جب یہ گٹھلیاں دیکھیں تو سونے کی ٹکڑیاں تھیں۔ شیخ بدر الدین اسحاق علیہ الرحمہ کے ذریعہ سے پتہ چلا کہ حضرت بابا صاحب نے ان گٹھلیوں پر درود شریف پڑھا تھا جس کی برکت سے وہ سونا بن گئیں۔

(راحت القلوب ص ۶۱)

وصلی اللہ تعالیٰ علی حبیبہ محمد والہ وصحبہ وسلم

### جنت اور فضا کی سیر



○ صاحب درۃ الناصحین نے اپنی اسی تالیف کے ص ۲۷۲ پر حضرت فاروق اعظم رضی اللہ عنہ کے دور کے ایک شخص کا واقعہ ذکر کیا ہے کہ اس شخص کے ظاہری اعمال تو کوئی اچھے نہیں تھے۔ لوگوں کی نگاہ میں پسندیدہ نہیں تھا مگر حضور صلی اللہ علیہ وسلم پر درود شریف کثرت سے پڑھتا تھا۔ جان کنی کے وقت اسے نزع کی تکلیف ہوئی چہرے کا رنگ سیاہ ہو گیا۔ اسی عالم میں اس نے حضور صلی اللہ علیہ وسلم کو ندادی۔ حضور مجرم ضرور ہوں مگر آپ سے محبت ہے درود شریف پڑھتا ہوں۔ بس یہ درخواست ہوتے ہی ایک پرندہ آسمان سے اتر جس نے اپنا پر اس شخص کے چہرے پر مارا جس سے اس کا چہرہ روشن ہو گیا خوشبو آنے لگی اور وہ شخص کلمہ طیبہ کا ورد کرتے ہوئے خالق حقیقی سے جا ملا۔ تجہیز و تکفین کے بعد جب اسے قبر میں اتارنے لگے تو آواز آئی ہم نے اسے جنت میں پہنچا دیا۔ میت کی اس خوش قسمتی پر لوگ حیران ہوئے۔ اسی رات ایک صاحب دل نے انہیں خواب میں دیکھا وہ زمین و آسمان کے درمیان سیر کر رہا ہے اور یہ آیہ کریمہ تلاوت کر رہا ہے۔  
 اِنَّ اللّٰهَ وَ مَلٰٓئِكَتُهٗ يُصَلُّوْنَ عَلَی النَّبِیِّ یٰۤاَیُّهَا الَّذِیْنَ اٰمَنُوْا صَلُّوْا عَلَیْهِ وَسَلِّمُوْا تَسْلِیْمًا۔

درۃ الناصحین ص ۲۷۲

وصلی اللہ تعالیٰ علی حبیبہ محمد و آلہ وصحبہ وسلم

## چار سو غزوات کا ثواب

○ حضرت ملا معین کا شفی علیہ الرحمہ نے اپنی کتاب معارج النبوة



کے ص ۳۰۵ پر سیدنا علی المرتضیٰ سے ایک روایت نقل کی ہے حضور نے فرمایا جو شخص حج و عزرات کی سعادت سے کسی وجہ کے باعث محروم ہو گیا اس کے بارے میں مجھے اللہ تعالیٰ نے بذریعہ وحی بتایا ہے تیسرا کوئی بھی امتی تجھ پر درود شریف بھیجے گا تو میں اس کے نامہ اعمال میں چار سو عزرات میں شرکت کا ثواب اور چار سو حج کی ادائیگی کا ثواب لکھ دوں گا۔ (معارج النبوة ص ۳۰۵)

کچھ تنقیدی مزاج کے اہل علم حضرات ملامعین کاشفی علیہ الرحمہ کی بیان کردہ روایات کو ضعیف اور رطب و یابس کا مجموعہ سمجھ کر نظر انداز کر دیتے ہیں۔ انہیں یہ غلط فہمی ہو جاتی ہے کہ ضعیف کو موضوع تصور کر بیٹھتے ہیں نیز یہ بھی یاد رہے کہ فضائل اعمال میں ضعیف پر عمل نہ صرف جائز بلکہ مستحب ہے۔ اس مسئلے کو شیخ الاسلام ابو زکریا نے کتاب الاذکار میں، سید عبد الغنی نابلسی علیہ الرحمہ نے حلیۃ ندیہ میں، علامہ ابراہیم حلبی نے غنیۃ المستملی میں، علامہ جلال الدین سیوطی نے طلوع الثریا میں، علامہ محقق جلال دوانی نے اپنی کتاب المنوزح العلوم میں امام اہلسنت اعلیٰ حضرت مولانا احمد رضا خاں علیہ الرحمہ نے فتاویٰ رضویہ ص ۲۵۴ جلد ۲ میں تفصیل سے تبصرہ فرمایا ہے۔ اعلیٰ حضرت فرماتے ہیں فضائل اعمال میں حدیث ضعیف پر عمل کا معنی یہ ہے کہ استہباب مانا جائے۔ حلیہ کا حوالہ نقل کرتے فرماتے ہیں جمہور علماء کا مسلک فضائل اعمال میں حدیث ضعیف غیر موضوع پر عمل کرنا ہے اس ضمن میں مزید تحقیق کے خواہاں حضرات ان کتب کا مطالعہ فرمائیں۔

وصلی اللہ تعالیٰ علی حبیبہ محمد و آلہ وصحبہ وسلم



## فرید العصرت میاں علی محمد خاں علیہ الرحمہ کا محبوب و طیفہ

اَللّٰهُمَّ صَلِّ عَلٰی سَيِّدِنَا مُحَمَّدٍ وَعَلٰی اٰلِ سَيِّدِنَا مُحَمَّدٍ  
كَمَا تُحِبُّ وَتَرْضٰی بِاَنْ تُصَلِّيَ عَلَيْهِ۔

## رویف بن ثابت کا محبوب و طیفہ

سیدنا رویف بن ثابت رضی اللہ عنہ کے محبوب و ظائف میں یہ درود  
شریف بھی شامل تھا۔

اَللّٰهُمَّ صَلِّ عَلٰی مُحَمَّدٍ وَاَنْزِلْهُ الْمَنْزِلَ الْمُقَرَّبَ  
مِنْكَ يَوْمَ الْقِيَمَةِ۔ (افضل الصلوٰۃ)

وصلی اللہ تعالیٰ علی حبیبہ محمد و آلہ وسلم

## امام شعرانی علیہ الرحمہ کا محبوب و طیفہ

حضرت امام شعرانی علیہ الرحمہ کے محبوب و ظائف میں یہ درود شریف  
بھی شامل تھا۔

اَللّٰهُمَّ صَلِّ عَلٰی دُوحِ مُحَمَّدٍ فِي الْاُرْوَاجِ وَعَلٰی جَسَدِ مُحَمَّدٍ  
فِي الْاَجْسَادِ وَعَلٰی قَبْرِہِ فِي الْقُبُورِ۔

اَللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ فِي الْاَوَّلِيْنَ وَالْاٰخِرِيْنَ  
وَفِي الْمَلٰٓئِ الْاَعْلٰی اِلٰی يَوْمِ الدِّيْنِ۔ (افضل الصلوٰۃ)

وصلی اللہ تعالیٰ علی حبیبہ محمد و آلہ وصحبہ وسلم

## استاذ ابوبکر کا محبوب و طیفہ

اَللّٰهُمَّ صَلِّ عَلٰی مُحَمَّدٍ وَعَلٰی اٰلِہٖ وَسَلَّم۔ (افضل الصلوٰۃ)

وصلی اللہ تعالیٰ علی حبیبہ محمد و آلہ وصحبہ وسلم



## امام سبجائی کا محبوب و طیفہ

اَللّٰهُمَّ يَا رَبِّ مُحَمَّدٍ صَلِّ عَلَى مُحَمَّدٍ وَعَلَى آلِ مُحَمَّدٍ اَعْطِ  
مُحَمَّدَ الدَّرَجَةَ وَالْوَسِيْلَةَ فِي الْجَنَّةِ اَللّٰهُمَّ يَا رَبِّ مُحَمَّدٍ  
وَالْاٰلِ مُحَمَّدٍ اَجْزِ مُحَمَّدًا صَلَّى اللّٰهُ عَلَيْهِ وَسَلَّمَ مَا هُوَ اَهْلُهُ  
وَصَلَّى اللّٰهُ تَعَالٰى عَلَى حَبِيْبِهِ مُحَمَّدٍ وَاٰلِهِ وَصَحْبِهِ وَسَلَّمَ

## امام محمد غزالی کا محبوب و طیفہ

اَللّٰهُمَّ صَلِّ عَلَى سَيِّدِنَا مُحَمَّدٍ عَبْدِكَ وَنَبِيِّكَ وَرَسُولِكَ  
النَّبِيِّ الْاٰقِمِيِّ وَعَلَى اٰلِهِ وَصَحْبِهِ وَسَلَّمَ  
وَصَلَّى اللّٰهُ تَعَالٰى عَلَى حَبِيْبِهِ مُحَمَّدٍ وَاٰلِهِ وَصَحْبِهِ وَسَلَّمَ

## سعید بن عطار کا محبوب و طیفہ

اَللّٰهُمَّ صَلِّ عَلَى مُحَمَّدٍ فِي الْاَوَّلِيْنَ وَصَلِّ عَلَى مُحَمَّدٍ فِي  
الْاٰخِرِيْنَ وَصَلِّ عَلَى مُحَمَّدٍ فِي النَّبِيِّيْنَ وَصَلِّ عَلَى مُحَمَّدٍ  
فِي الْمُرْسَلِيْنَ وَصَلِّ عَلَى مُحَمَّدٍ فِي الْمَلٰٓئِكَةِ اَلْعَلٰى اِلَى  
يَوْمِ الدِّينِ

وَصَلَّى اللّٰهُ تَعَالٰى عَلَى حَبِيْبِهِ مُحَمَّدٍ وَاٰلِهِ وَصَحْبِهِ وَسَلَّمَ

## امام قاسمی کا محبوب و طیفہ

اَللّٰهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ حَتّٰى لَا يَبْقٰى مِنْ



الصَّلَاةَ شَيْئًا وَأَرْحَمُ مُحَمَّدًا وَآلِ مُحَمَّدٍ حَتَّى لَا يَبْقَى  
مِنَ الرَّحْمَةِ شَيْئٌ وَبَارِكْ عَلَى مُحَمَّدٍ وَعَلَى آلِ مُحَمَّدٍ  
حَتَّى لَا يَبْقَى مِنَ الْبَرَكَةِ شَيْئٌ وَسَلِّمْ عَلَى مُحَمَّدٍ وَعَلَى  
آلِ مُحَمَّدٍ حَتَّى لَا يَبْقَى مِنَ السَّلَامِ. (افضل الصلوة ص ۱)  
وصلی اللہ تعالیٰ علی حبیبہ محمد وآلہ وصحبہ وسلم

### حسن بصری کا محبوب و طفیفہ

حضرت حسن بصری رضی اللہ عنہ کے وظائف میں ان کا محبوب  
و طفیفہ یہ درود شریف رہا۔

اللَّهُمَّ صَلِّ عَلَى مُحَمَّدٍ وَعَلَى آلِهِ وَأَصْحَابِهِ وَأَوْلَادِهِ وَ  
أَزْوَاجِهِ وَذُرِّيَّتِهِ وَأَهْلِ بَيْتِهِ وَأَصْهَارِهِ وَأَنْصَارِهِ  
وَأَشْيَاعِهِ وَحَبِّبِهِ وَأُمَّتِهِ وَعَلَيْنَا مِنْهُمْ أَجْمَعِينَ  
يَا أَرْحَمَ الرَّاحِمِينَ. (افضل الصلوة ص ۳)  
وصلی اللہ تعالیٰ علی حبیبہ محمد وآلہ وصحبہ وسلم

### ابو عبد اللہ بن نعمان کا محبوب و طفیفہ

شیخ ابو عبد اللہ بن نعمان علیہ الرحمہ کے وظائف میں یہ درود شریف شامل تھا۔  
اللَّهُمَّ صَلِّ عَلَى سَيِّدِنَا مُحَمَّدٍ الَّذِي مَلَأْتَ قَلْبَهُ مِنْ جَلَالِكَ  
وَعَيْنَهُ مِنْ جَمَالِكَ فَاصْبِرْ فَرِحًا مَسْرُورًا مُوِيدًا مُنْصُورًا  
وَعَلَى آلِهِ وَصَحْبِهِ تَسْلِيمًا وَالْحَمْدُ لِلَّهِ عَلَى ذَٰلِكَ. (افضل الصلوة ص ۴)  
وصلی اللہ تعالیٰ علی حبیبہ محمد وآلہ وصحبہ وسلم



## الصَّلَاةُ وَالسَّلَامُ عَلَيْكَ يَا رَسُولَ اللَّهِ

چونکہ ہماری دینی مذہبی محافل کا اختتام صلوٰۃ و سلام پر ہوتا ہے اس لئے میں اپنے اس رسالہ کو بھی صلوٰۃ و سلام پر ختم کرتا ہوں کہ بابرگاہ رسالت میں حاضری کا تصور قائم رہ سکے۔ اس لحاظ سے بھی کہ اس رسالہ میں جن بزرگوں کا ذکر کیا وہ سبھی صلوٰۃ و سلام کے گرویدہ رہے اکابر علماء دیوبند کے شیخ و مرشد حضرت مولانا حاجی امداد اللہ مہاجر مکی رحمۃ اللہ علیہ فرماتے ہیں "اگر کوئی شخص حضور صلی اللہ علیہ وسلم کی زیارت کا مشتاق ہو تو درج ذیل طریقہ سے درود شریف پڑھے۔

عشاء کی نماز کے بعد پاک لباس پہن کر، خوشبو لگا کر، مدینہ منورہ کی طرف منہ کر کے بیٹھے اور حضور صلی اللہ علیہ وسلم کا خیال جمائے کہ حضور صلی اللہ علیہ وسلم سفید لباس زیب تن فرمائے سامنے جلوہ گر ہیں پھر دائیں جانب الصَّلَاةُ وَالسَّلَامُ عَلَيْكَ يَا رَسُولَ اللَّهِ بائیں جانب الصَّلَاةُ وَالسَّلَامُ عَلَيْكَ يَا نَبِيَّ اللَّهِ اور دل پر الصَّلَاةُ وَالسَّلَامُ عَلَيْكَ يَا حَبِيبَ اللَّهِ

○ اللَّهُمَّ صَلِّ عَلَى مُحَمَّدٍ كَمَا أَمَرْتَنَا أَنْ نَصَلِّيَ عَلَيْهِ

○ اللَّهُمَّ صَلِّ عَلَى مُحَمَّدٍ كَمَا هُوَ أَهْلُهُ

○ اللَّهُمَّ صَلِّ عَلَى مُحَمَّدٍ كَمَا تُحِبُّ وَتَرْضَاهُ

پھر سوتے وقت سورۃ اِذَا جَاءَ نَصْرُ اللَّهِ ۲۱ مرتبہ پڑھ کر قبلہ رخ ہو کر درود شریف پڑھتا پڑھتا سو جائے ان کی رحمت سے امید ہے کہ جہاں جہاں آرا سے نواز دیں۔ تصفیۃ القلوب ص ۸۳



وصلی اللہ تعالیٰ علی حبیبہ محمد و علی آلہ و اصحابہ وسلم

## درخواست

آپ اس رسالہ سے فائدہ اٹھائیں تو اسے گناہگار  
کو بھی دعائیں یاد رکھیں کہ خاتمہ بالخیر ہو۔ موت  
کے وقت حضور صلی اللہ علیہ وسلم کے زیارت نصیب  
ہو۔ قبر میں پہچان نصیب ہو۔ شرمیہ دامان  
رحمت نصیب ہو۔

وصلی اللہ تعالیٰ علی حبیبہ محمد و آلہ و صحبہ وسلم

ناکارہ خلائق

امیدوار رحمت سیدالابرار صلی اللہ علیہ وسلم

ابوالنصر منظور احمد عفی اللہ عنہ

خادم الطلبة جامعہ فریدیہ ساہیوال





# مؤلف کی دیگر تالیفات

- |                 |   |                                    |   |
|-----------------|---|------------------------------------|---|
| فیوضاتِ فریدی   | ○ | قلبِ سلیم                          | ○ |
| مدینۃ الرسول    | ○ | عظمتِ بنو ہاشم                     | ○ |
| بلدالائین       | ○ | شہبازِ قدس                         | ○ |
| مکتوباتِ مدینہ  | ○ | کلماتِ طیبات                       | ○ |
| راہنمائے حج     | ○ | اسلام اور تصوف                     | ○ |
| احترام والدین   | ○ | لاتثلیث فی التوحید                 | ○ |
| فلسفۂ زکوٰۃ     | ○ | بہائی اصول اور اسلام               | ○ |
| المقالة العلمیہ | ○ | اسلام اور النفاق فی سبیل اللہ      | ○ |
| الجبہاد         | ○ | قادیانیوں سے بائیکاٹ کی شرعی حیثیت | ○ |
| آئینہ حق        | ○ | سیرِ برزخ                          | ○ |
| نصر القراء      | ○ | درود و سلام                        | ○ |
| جنگِ مصر        | ○ | فضائلِ دعا                         | ○ |
| علم القرآن      | ○ | منزلِ شوق                          | ○ |
| سود اور اسلام   | ○ | شمشیرِ جوابیہ                      | ○ |
| عصمتِ انبیاء    | ○ | ذوقِ دعا (ذریعہ طبع)               | ○ |
| صدیق و عتیق     | ○ | مقالاتِ طیبات                      | ○ |
| المائدہ         | ○ |                                    |   |

مکتبہ نظامیہ جامعہ فریدیہ سیالکوٹ



بِسْمِ اللَّهِ الرَّحْمَنِ الرَّحِيمِ

شیخ الاسلام و المسلمین

حضرت بابا فرید الدین مسعود گنج شکر کے سالانہ عرس مبارک

اور جامعہ فریدیہ ساہیوال کے سالانہ جلسہ تقسیم اسناد

منعقدہ ۱۲ ۱۳ شعبان المعظم کے موقع پر پہلی نشست کے اختتام پر تقریباً ساڑھے بارہ بجے دن

○ اپنے گناہوں کی معافی ○ ذہنی و قلبی سکون  
○ بیماریوں سے نجات ○ مصائب و آلام سے رہائی  
○ حسن انجام ○ ملکی ترقی و استحکام  
○ اود و گرنیک دلی خواہشات کی تکمیل کیلئے رب العالی کی بارگاہیں

## دعا اجتماعی

کے لئے ضرور شریک ہوں ہو سکتا ہے کہ یہی اجتماعی دعا  
ہماری نیک دلی تمناؤں کے حصول کا سبب بن جائے۔

منظور احمد بانی و مہتمم جامعہ فریدیہ ساہیوال



بِسْمِ اللّٰهِ الرَّحْمٰنِ الرَّحِیْمِ

## جامعہ فریدیہ ساہیوال

### ایک ادارہ۔ ایک تحریک

- جامعہ ۳۰ ستمبر ۱۹۶۳ء کو معرض وجود میں آیا۔
- جامعہ میں ۷۵۰ طلبہ و طالبات اور ملحقہ شعبہ جات میں چار ہزار سے زائد طلباء زیر تعلیم ہیں
- جامعہ طلبہ و طالبات کے طعام و قیام کا کفیل ہے۔
- جامعہ کا عملہ ۵۰ افراد پر مشتمل ہے۔
- جامعہ کی ۱۱۸ کمروں پر مشتمل عمارت قابل دید ہے۔
- طلبہ کی کثرت کے باعث مزید عمارت کی ضرورت ہے۔
- جامعہ کے تبلیغی شعبے حزب الفرید، بزم فرید مصروف خدمت ہیں۔
- جامعہ کا ترجمان ماہنامہ ”الوار الفرید“ ہر ماہ باقاعدگی سے شائع ہو رہا ہے۔
- جامعہ کا شعبہ تبلیغ اس وقت تک چار لاکھ ستر ہزار رسائل مفت تقسیم
- جامعہ تنظیم المدارس کا باقاعدہ ممبر ہے۔
- جامعہ کی سند محکمہ اوقاف، محکمہ تعلیم اور آرمی میں نمایاں حیثیت رکھتی ہے
- جامعہ کے زیر اہتمام ۳۵ کناں اراضی پر پھیلے ہوئے مختلف تعلیمی و تبلیغی ادارے مصروف خدمات ہیں۔
- انتہائی کفایت شعاری کے باوجود جامعہ کا سالانہ خرچ ۳۰ لاکھ سے تجاوز
- ہے۔ احباب گرامی جامعہ کے نظم و نسق کو قریب سے دیکھیں اور بصورت
- اطمینان اس تحریک میں ہمارے ساتھ شامل ہوں۔
- تاریخ و فضائل مدینہ پر بین الاقوامی سیرت الیوار ڈیافتہ کتاب ”مدینۃ الرسول“
- کو حاصل کر کے اپنے ایمان کو عشق رسول سے منور کریں۔

دعا گو: ابوالنضر منظور احمد بانی و مہتمم جامعہ فریدیہ ساہیوال



دارالستدريس جامعہ فریدیہ سہیل